

സബ്മിഷൻ

കേസുകളിൽപ്പെട്ടു കിടക്കുന്ന വാഹനങ്ങൾ

ശ്രീ. പി. കെ. ബഷീർ: സർ, സംസ്ഥാനത്തെ പോലീസ് സ്റ്റേഷനുകളിലും, എക്സൈസ് റവന്യൂ ഓഫീസുകളിലുമൊക്കെയായി കേസുകളിൽപ്പെട്ടു കിടക്കുന്ന വാഹനങ്ങൾമൂലം ജനങ്ങൾക്കുണ്ടാകുന്ന ബുദ്ധിമുട്ടാണ് ഞാൻ ഈ സബ്മിഷനിലൂടെ അവതരിപ്പിക്കുന്നത്. ഇന്ന് നമ്മുടെ സംസ്ഥാനത്ത് അനധികൃതമായി മണൽ കൊണ്ടുപോയ വാഹനങ്ങൾ അല്ലെങ്കിൽ മറ്റു സാധനങ്ങൾ കടത്തിക്കൊണ്ടുപോയി നിയമവിധേയമല്ലാതെ പ്രവർത്തിച്ച വാഹനങ്ങളൊക്കെ പോലീസ് സ്റ്റേഷനുകളിലും റവന്യൂ ഓഫീസുകളിലും എക്സൈസ് ഓഫീസിലും കെട്ടിക്കിടക്കുകയാണ്. മണൽവണ്ടി പിടിച്ചാൽ ആ മണൽവണ്ടി ലേലം ചെയ്യുന്നതിന് പുതിയ നിയമം കഴിഞ്ഞ കാലങ്ങളിൽ ഉണ്ടാക്കി. അതുകൊണ്ട് അത്തരം വാഹനങ്ങൾ വേഗം ലേലം ചെയ്തുപോകുന്നു. നമ്മുടെ സംസ്ഥാനത്ത് അനധികൃത വാഹനങ്ങൾ, ഉടമസ്ഥരില്ലാത്ത വാഹനങ്ങൾ എന്നിവ ലേലം ചെയ്യുന്നതിനും കണ്ടുകെട്ടുന്നതിനുമുള്ള നിയമം 1964-ൽ ആണ് ഉണ്ടാക്കിയത്. ആ നിയമ പ്രകാരം ഒരു വണ്ടി പിടിച്ചാൽ ആ വണ്ടിയുടെ ഉടമസ്ഥൻ വരാതിരുന്നാൽ ആ വണ്ടി ലേലം ചെയ്യുന്നതിന് നിലവിലെ നിയമപ്രകാരം 8 മാസമെടുക്കും. ഒന്നാമത് ആ വണ്ടി ലേലം ചെയ്യേണ്ടത് സബ്കളക്ടർ അല്ലെങ്കിൽ ആർ.ഡി.ഒ. ആണ്. സബ്കളക്ടർ/ആർ.ഡി.ഒ. ആദ്യം അതിന്റെ വില നിശ്ചയിക്കും. വില നിശ്ചയിക്കാൻ ആർ.ടി. ഓഫീസിലേയ്ക്ക് കൊടുത്തതിനുശേഷം ഇത് സർക്കാർ ഗസറ്റിൽ പ്രസിദ്ധീകരിക്കണം. ഇത് ഗസറ്റിൽ വരണമെങ്കിൽ മൂന്ന് മാസം എടുക്കും. ഗസറ്റ് വിജ്ഞാപനം വന്നതിനുശേഷം

നടപടിക്രമമനുസരിച്ച് ലേലം ചെയ്യാൻ പത്രത്തിൽ പരസ്യം കൊടുക്കണം. അങ്ങനെ ഏകദേശം 8 മാസമെടുക്കും. ലേലം വച്ചതിനുശേഷം ആരെങ്കിലും വന്നിട്ടില്ലെങ്കിൽ രണ്ടാമത് അത് വീണ്ടും ലേലം ചെയ്യാനായി വീണ്ടും ഗസറ്റ് നോട്ടീഫിക്കേഷൻ വന്ന് അതിനുശേഷം പത്രത്തിൽ പരസ്യം കൊടുത്തു വരുമ്പോൾ പിന്നെയും 8 മാസം പോവുകയാണ്. നടപടിക്രമത്തിലുള്ള കാലതാമസമാണ് ഇതുപോലുള്ള വാഹനങ്ങൾ കെട്ടിക്കിടക്കാൻ കാരണം. ഉദാഹരണത്തിന് മലപ്പുറം ജില്ലയിൽ 17000-ത്തോളം വണ്ടികൾ കെട്ടിക്കിടക്കുന്നുണ്ട്. ഞാൻ മലപ്പുറം ജില്ലയിലെ കണക്ക് പറഞ്ഞുവെന്നേ യുള്ളൂ. ഇത് സംസ്ഥാനത്തിന്റെ വിവിധ ഭാഗങ്ങളിലുമുണ്ട്. അതിൽ 8000 വാഹനങ്ങൾ ഇതുപോലെ ഉടമസ്ഥൻമാർ കൊണ്ടുപോകാതെ ഏറ്റെടുക്കാത്ത വാഹനങ്ങളാണ്. ഈ വാഹനങ്ങൾ കണ്ടുകെട്ടുന്നതിനുള്ള നടപടികളുണ്ടാകണം. ഒന്നുകിൽ ലേലം ചെയ്യുക, അല്ലെങ്കിൽ സ്ക്രാപ്പിന് കൊടുക്കാനേ സാധിക്കുകയുള്ളൂ. 8 കൊല്ലമൊക്കെ കഴിഞ്ഞ വാഹനങ്ങൾകൊണ്ട് ഒന്നും ചെയ്യാൻ കഴിയില്ല. ഇപ്പോൾ എല്ലാ വണ്ടികൾക്കും മുൻപിലും കാടുപിടിച്ച് കിടക്കുകയാണ്. റോഡിന്റെ ഇരുസൈഡിലും കാട് പിടിച്ചിരിക്കുന്നതു കാരണം മോട്ടോർ സൈക്കിൾ അപകടങ്ങളും മറ്റും ഉണ്ടാകാറുണ്ട്. ഇതിന് ഒരു മാറ്റമുണ്ടാകാൻ, ഒന്നുകിൽ നിലവിലെ നിയമത്തിന് ഭേദഗതി വരുത്തി 3 മാസം കൊണ്ട് ഇത് ലേലം ചെയ്യണം. അഥവാ ആൾ വന്നിട്ടില്ലെങ്കിൽ വണ്ടി തുരുമ്പ് പിടിച്ചതാണെങ്കിൽ സ്ക്രാപ്പിന് കൊടുക്കണം. അഥവാ ലേലം ചെയ്യാൻ ബുദ്ധിമുട്ടാണെങ്കിൽ SILK പോലുള്ള പൊതുമേഖല സ്ഥാപനങ്ങൾക്ക് ഒരു വില നിശ്ചയിച്ചു കൊടുക്കണം. അതിനുള്ള ഒരു

സംവിധാനമുണ്ടാക്കി നാടിനെ രക്ഷിക്കണമെന്നാണ് പറയാനുള്ളത്. എല്ലാ റോഡുകളും ബ്ലോക്കാണ്. റോഡിന്റെ ഇരുസൈഡിലും ബ്ലോക്കാണ്. കളക്ടറേറ്റിലോ, പോലീസ് സ്റ്റേഷന്റെ മുൻപിലേയ്ക്കോ പോകാൻ കഴിയില്ല. എവിടെയാണ് നമുക്ക് പോകാൻ സാധിക്കുക. നമ്മളൊക്കെ ജനപ്രതിനിധികളാണ്. നിയമനിർമ്മാണ സഭയാണിത്. ഈ നിയമ നിർമ്മാണസഭയിൽ വെച്ച് നമുക്ക് ഒരു നിയമം ഉണ്ടാക്കിക്കൂടെ? ഗവൺമെന്റ് ഇതുസംബന്ധിച്ച് ഗൗരവമായി ആലോചിക്കണമെന്നാണ് ബഹുമാനപ്പെട്ട മുഖ്യമന്ത്രിയോട് എനിക്ക് അഭ്യർത്ഥിക്കാനുള്ളത്.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, സംസ്ഥാനത്ത് വിവിധ കുറ്റകൃത്യങ്ങളിലും അബ്കാരി കേസുകളിലും Protection of River Banks and Regulation of Removal of Sand Act, The Essential Commodities Act എന്നിവ പ്രകാരവും പിടിച്ചെടുക്കുന്ന വാഹനങ്ങൾ കേസ് തീർപ്പുകല്പിക്കുന്നതുവരെയും ചിലപ്പോൾ അതിനുശേഷവും വിവിധ പോലീസ് സ്റ്റേഷൻ പരിസരങ്ങളിലും റോഡരികിലും സൂക്ഷിച്ചുവരുന്നു. സംസ്ഥാനത്തെ വിവിധ വകുപ്പുകൾ പിടിച്ചെടുത്ത വാഹനങ്ങളുടെ കാര്യം വേഗത്തിൽ തീർപ്പാക്കുന്നതിനായി ചീഫ് സെക്രട്ടറി ചെയർമാനായി 17-04-2012-ൽ ഗവൺമെന്റ് ഒരു കമ്മിറ്റി ഫോം ചെയ്തു. പോലീസ് സ്റ്റേഷനുപുറമെ എക്സൈസ് ഓഫീസുകളിലും റവന്യൂ ഓഫീസുകളിലും വണ്ടികൾ കിടക്കുന്നുണ്ട്. 06-06-2014 വരെ 37,914 വാഹനങ്ങൾ സംസ്ഥാനത്താകെ പോലീസ് ഡിപ്പാർട്ടുമെന്റിൽനിന്ന് ലേലം ചെയ്ത് നൽകിയിട്ടുണ്ട്. ഇപ്പോൾ വീണ്ടും 28,888 വാഹനങ്ങളാണ് അവശേഷിക്കുന്നത്. അതിൽ ഡിസ്പോസ് ചെയ്യാൻ സാധിക്കുന്ന നിലയിലു

ഉള്ള 6666 വാഹനങ്ങൾ, അതിനുവേണ്ടിയുള്ള നടപടികൾ വേഗത്തിൽ നടന്നു കൊണ്ടിരിക്കുന്നു. അതുപോലെതന്നെ എക്സൈസ് ഡിപ്പാർട്ടുമെന്റിലും റവന്യൂ ഡിപ്പാർട്ടുമെന്റിലുമുള്ള, മറ്റു നിയമ തടസ്സങ്ങളൊന്നുമില്ലാത്ത വാഹനങ്ങളും എത്രയുംവേഗം ലേലം ചെയ്യുന്നതിനുവേണ്ടി നടപടികൾ സ്വീകരിച്ചു വരികയാണ്. ബഹുമാനപ്പെട്ട മെമ്പർ ഇവിടെ പറഞ്ഞ കാര്യം നിശ്ചയമായും ഗവൺമെന്റ് പരിശോധിക്കും. ഇതിന്റെ നടപടിക്രമങ്ങൾ ലഘൂകരിച്ചുകൊണ്ട് കുറേക്കൂടി വേഗത്തിൽ ഡിസ്പോസ് ചെയ്യാൻ പറ്റുമോ എന്നകാര്യം പരിശോധിക്കും. വാഹനങ്ങൾ കെട്ടിക്കിടന്ന് നശിച്ചുപോകുന്നുണ്ട്. അതിലുപരി ഓഫീസുകളിൽ ഇത് സൂക്ഷിക്കുക എന്നുപറയുന്നത് വലിയ ബുദ്ധിമുട്ടുള്ള കാര്യമാണ്, കൂടാതെ ഇതൊരു നാഷണൽ വെയ്സ്റ്റുകൂടിയാവുകയാണ്. അതുകൊണ്ട് അതിന് പരിഹാരമുണ്ടാക്കാനുള്ള നടപടികൾ ആലോചിക്കും.

ആർ.ഡി.ഒ. യുടെ മരണം

ശ്രീ. വി. ശിവൻകുട്ടി: സർ, വളരെ പ്രധാനപ്പെട്ട ഒരു വിഷയമാണ് സഭയുടെ ശ്രദ്ധയിൽപ്പെടുത്തുവാനുള്ളത്. ജൂൺ മാസം 20-ാം തീയതി 3.30ന് തിരുവനന്തപുരം പ്രകൃതി ദുരന്തനിവാരണ ഡിപ്പാർട്ടുമെന്റിലെ ഉദ്യോഗസ്ഥനും മുൻ തിരുവനന്തപുരം ആർ.ഡി.ഒ.-യും ലാൻഡ് റവന്യൂ അസിസ്റ്റന്റ് കമ്മീഷണറും ആയിരുന്ന എം. പ്രസന്നകുമാർ നൂറനാട് കെ.സി.എം. ആശുപത്രിയിൽ കുളിമുറിയിൽ ടൗവ്വൽ ബാറിൽ ഉടുത്തിരുന്ന മുണ്ട് കീറി ആ തുണിക്കഷണം കെട്ടിത്തൂങ്ങി മരിച്ചതായി 20-06-2014-ന് വൈകുന്നേരം 4.15-ന് ബന്ധുക്കൾക്ക് വിവരം ലഭിച്ചു. 08-06-2014-നാണ് അദ്ദേഹത്തെ ആ ആശുപത്രിയിൽ പ്രവേശിപ്പിച്ചത്. സംഭവം അറിഞ്ഞ് പോലീസ് ആശുപത്രിയിൽ

എത്തിയപ്പോൾ അദ്ദേഹത്തെ കട്ടിലിൽ കിടത്തിയിരിക്കുകയാണ് ചെയ്തിരുന്നത്. അദ്ദേഹത്തിന് ഏകദേശം ആറടി പൊക്കവും 100 കിലോ തൂക്കവുമാണ്. ഒരു കുളിമുറിയിലെ ടൗവ്വൽതൂക്കുന്ന ചെറിയ ബാറിൽ അഞ്ച് കിലോ ഭാരമുള്ള സാധനം തൂക്കിയിട്ടാൽ അത് ഇളകി വീഴുന്നതാണ്. ഒരു ഡെപ്യൂട്ടി കളക്ടറായ അദ്ദേഹം അങ്ങനെ തൂങ്ങിയതാണെന്നുണ്ടെങ്കിൽ അധികാരികൾ രണ്ടുകാര്യങ്ങൾ ചെയ്യേണ്ടതായിട്ടുണ്ട്. ഒന്ന്, ഒരു ആർ.ഡി.ഒ. ആയിരുന്ന അദ്ദേഹം തൂങ്ങി മരിച്ചുപോയിട്ടുണ്ടെങ്കിൽ അവിടുത്തെ ആർ.ഡി. ഒ.യും പോലീസ് ഉദ്യോഗസ്ഥൻമാരും ബന്ധുക്കളും വന്നതിനുശേഷം മാത്രമേ മൃതദേഹം ടൗവ്വൽ ബാറിൽനിന്ന് അഴിച്ചിറക്കാൻ പാടുള്ളായിരുന്നു. രണ്ട്, ജീവൻ അവശേഷിച്ചിട്ടുണ്ടായിരുന്നെങ്കിൽ അദ്ദേഹത്തെ ആശുപത്രിയിൽ കൊണ്ടുപോകണമായിരുന്നു. ഇതുരണ്ടും ബന്ധപ്പെട്ട ആൾക്കാർ ചെയ്യുന്നതിനുവേണ്ടി തയ്യാറായിട്ടില്ല. കളമശ്ശേരി ഭൂമി തട്ടിപ്പുകേസിലും കടകംപള്ളി ഭൂമി തട്ടിപ്പ് കേസിലും ഇപ്പോൾ നടന്നുകൊണ്ടിരിക്കുന്ന അന്വേഷണത്തിലൊക്കെ അദ്ദേഹത്തെ മൂന്ന് പ്രാവശ്യം സി.ബി.ഐ. ചോദ്യം ചെയ്തിരിക്കുകയാണ്. ഈ ചോദ്യം ചെയ്ത അവസരത്തിൽ സംസ്ഥാനത്തെ പല ഉന്നതരുടേയും പേര് അദ്ദേഹം വെളിപ്പെടുത്തിയിട്ടുണ്ട്. എറണാകുളം ഭൂമി തട്ടിപ്പുമായി ബന്ധപ്പെട്ട് ബഹുമാനപ്പെട്ട ഹൈക്കോടതി ഡിവിഷൻ ബഞ്ചിന്റെ നിർദ്ദേശപ്രകാരം അദ്ദേഹത്തിനെതിരെ വിജിലൻസ് കേസ്സും നില നിൽക്കുകയാണ്. പത്തടിപ്പാലം ഭൂമി തട്ടിപ്പുകേസ് സർക്കാരിന്റെതന്നെ ഉറക്കംകെടുത്തിയ സംഭവമാണ്, അതുമായി ബന്ധപ്പെട്ട് പല മന്ത്രിമാരുടെയും സലീം രാജ് പോലുള്ള ആൾക്കാരുടേയും ഉറക്കം കെടുത്തിയവിഷയമാണ്. നിരവധി വിവരങ്ങൾ അന്വേഷണവുമായി ബന്ധപ്പെട്ട് അദ്ദേഹം പറഞ്ഞിരിക്കുകയാണ്. കഴിഞ്ഞദിവസം ഞാനും ശ്രീ. കോലിയക്കോട് കൃഷ്ണൻനായരും ആ വീട്

സന്ദർശിക്കുവാൻ തയ്യാറായി. ആ വീട്ടുകാർ പറയുന്നത്, ഈ ആശുപത്രിയിൽ നിരന്തരമായ പീഡനമായിരുന്നു. ഒരുപക്ഷേ പോലീസ് തന്നെ റിപ്പോർട്ടിന്റെ അടിസ്ഥാനത്തിൽ പോസ്റ്റുമോർട്ടം റിപ്പോർട്ടിന്റെ കാര്യം അങ്ങ് പറയുമായിരിക്കാം. നമ്മുടെ കൈകൊണ്ട് കഴുത്തിന്റെ രണ്ടുവശത്തും ഒന്നമർത്തി 15 മിനിറ്റുനേരം പിടിച്ചിരുന്നാൽ ആള് മരിക്കും, പോസ്റ്റുമോർട്ടം റിപ്പോർട്ടിൽ തൂങ്ങിമരിച്ചുവെന്ന റിപ്പോർട്ട് തന്നെ വരും എന്ന കാര്യത്തിൽ സംശയമില്ല.

മി. ചെയർമാൻ: ശ്രീ. വി. ശിവൻകുട്ടി, മൂന്ന് മിനിറ്റായി, പ്ലീസ്..... കൺക്ലൂഡ്..... എല്ലാം പ്രധാനപ്പെട്ടതാണ്, ഇന്ന് ഒരുപാട് പ്രധാനപ്പെട്ട സബ്ജക്ടുകളുണ്ട്.

ശ്രീ. വി. ശിവൻകുട്ടി: സർ, ഒരു മിനിറ്റുകൂടി, നൂറ് കിലോതൂക്കമുള്ള, ഏതാണ്ട് എന്നെക്കാൾ പൊക്കമുള്ള ഒരാൾ ടൗവ്വലിടുന്ന ബാറിൽ ഒരു തൂണി ക്ഷണത്തിൽ തൂങ്ങിനിൽക്കുക എന്നുപറഞ്ഞാൽ, ഇതെന്താ വെള്ളരിക്കാപ്പട്ടണമാണോ? കേട്ടിട്ട് ഒന്നുമല്ല എന്നുപറയാൻ; അയാൾ ഭൂമി തട്ടിപ്പ് കേസ്സിലെ പ്രതിയാണ്, ആരോ അയാളെ കൊന്നതാണ്. ആരെയൊക്കെയോ രക്ഷിക്കുന്നതിനുവേണ്ടി ആശുപത്രിയെ പ്രയോജനപ്പെടുത്തിക്കൊണ്ട് അയാളെ കൊന്നതാണ്. അയാളുടെ ഭാര്യ ജയന്തിയും മക്കളായിട്ടുള്ള ആർഷ, ആര്യ ഇവർ മൂന്നുപേരും ബഹുമാനപ്പെട്ട മുഖ്യമന്ത്രിക്കും ബഹുമാനപ്പെട്ട ആഭ്യന്തര വകുപ്പുമന്ത്രിക്കും കത്ത് കൊടുത്തിരിക്കുകയാണ്. ആ കത്തിൽ പറയുന്നത്, എന്റെ ഭർത്താവ് എം. പ്രസന്നകുമാർ തിരുവനന്തപുരം കളക്ടറേറ്റിലെ ഡെപ്യൂട്ടി കളക്ടറായി ജോലി നോക്കിവരികയാണ്. ഭർത്താവിന് മദ്യപാനശീലമുള്ളതിനാൽ അത് ഒഴിവാക്കുന്നതിനുവേണ്ടി ആലപ്പുഴ ജില്ലയിലെ നൂറനാട്

കെ.സി.എം. ഹോസ്പിറ്റലിൽ 08-06-2014-ൽ അഡ്മിറ്റുചെയ്തിരുന്നു. 20-06-2014-ൽ ആശുപത്രിയിൽനിന്നും ആള് തുങ്ങിമരിച്ച വിവരം അറിയിച്ചു.

മി. ചെയർമാൻ: ബഹുമാനപ്പെട്ട ശിവൻകുട്ടി അഞ്ച് മിനിട്ടായി, സബ്മിഷനാണ്, പരമാവധി രണ്ടുമിനിട്ടാണ് നൽകുക. പ്ലീസ്..... കൺക്ലൂഡ്.

ശ്രീ. വി. ശിവൻകുട്ടി: സർ, ഒരുമിനിട്ടു കൂടി. എപ്പോഴാണെന്ന് അന്വേഷിച്ചപ്പോൾ 3.30 ന് ആണെന്നു പറഞ്ഞു. എന്റെ ഭർത്താവ് ആത്മഹത്യ ചെയ്തുവെന്ന് ഒരിക്കലും എനിക്ക് വിശ്വസിക്കാൻ കഴിയുന്നില്ല. അസ്വസ്ഥനാകേണ്ട സർ.

മി. ചെയർമാൻ: ചെയറിനല്ല അസ്വസ്ഥത, സമയം കുറവാണ്. പ്ലീസ്..... കൺക്ലൂഡ്.

ശ്രീ. വി. ശിവൻകുട്ടി: സർ, ഞാനും എന്റെ മക്കളും ഈ മരണത്തിൽ ദുരുഹതയുള്ളതായി കാണുകയാണ്. ആയതിനാൽ ഈ മരണത്തെക്കുറിച്ച് വിശദമായ അന്വേഷണം നടത്തണമെന്നാണ് അതിൽ പറഞ്ഞിരിക്കുന്നത്. അതുകൊണ്ട് കടകംപള്ളി ഭൂമിതട്ടിപ്പിനെ സംബന്ധിച്ചും കളമശ്ശേരി ഭൂമി തട്ടിപ്പിനെ സംബന്ധിച്ചും ഇപ്പോൾ സി.ബി.ഐ. അന്വേഷിക്കുകയാണ്. ഈ ദുരുഹമരണത്തെ സംബന്ധിച്ച്..... ഈ ഭൂമി തട്ടിപ്പ് കേസിലെ പ്രതികളെ രക്ഷിക്കുന്നതിനുവേണ്ടി പ്രസന്നകുമാറിനെ കൊല ചെയ്തതാണ്, അതിന് ഒരു തർക്കവുമില്ല. അതുകൊണ്ട് ഇപ്പോൾ സി.ബി.ഐ. നടത്തുന്ന അന്വേഷണത്തിൽ ഈ കൊലപാതകവുംകൂടി ഉൾപ്പെടുത്തണമെന്നാണ് ഞാൻ ആവശ്യപ്പെടുന്നത്.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, തിരുവനന്തപുരം ഡെപ്യൂട്ടി കളക്ടറായിരുന്ന, തിരുവനന്തപുരം കല്ലറ പഞ്ചായത്ത് 15-ാം വാർഡിൽ മിത്യമ്മല ദേശം പി.ജെ. നിവാസിൽ മാധവൻ മകൻ പ്രസന്നകുമാർ, 54 വയസ്സ്, നൂറനാട് കെ.സി.എം. ഡീ-അഡിക്ഷൻ സെന്ററിൽ 08-06-14-ാം തീയതി അഡ്മിറ്റായി ചികിത്സിച്ചുവരവേ 20-06-2014 -ന് ആശുപത്രി മുറിക്കുള്ളിലെ കക്കൂസ്സിൽ തൂങ്ങി മരിച്ചതായി കാണപ്പെട്ടു. ഈ കാര്യത്തിൽ പ്രസന്നകുമാറിന്റെ സഹോദരൻ രാജേന്ദ്രന്റെ മൊഴിയുടെ അടിസ്ഥാനത്തിൽ നൂറനാട് പോലീസ് Cr.P.C. 174 -ാം വകുപ്പ് പ്രകാരം ക്രൈം 813/2014 ആയി കേസ് രജിസ്റ്റർ ചെയ്തു. ചെങ്ങന്നൂർ ആർ. ഡി. ഒ. ഇൻകസ്റ്റ് നടത്തി. ഇൻകസ്റ്റ് വേളയിൽ പ്രസന്നകുമാറിന്റെ മരണത്തിൽ സംശയമുണ്ടെന്ന് ബന്ധുക്കൾ മൊഴി നൽകിയിട്ടുള്ളതാണ്. തിരുവനന്തപുരം മെഡിക്കൽകോളേജിലെ ഫോറൻസിക് വിഭാഗം അസിസ്റ്റന്റ് പ്രൊഫസ്സർ ഡോ. ബൽരാമിന്റെ നേതൃത്വത്തിൽ പോസ്റ്റുമോർട്ടം നടത്തി. ഡോക്ടറെ കണ്ട് ചോദിച്ചതിൽ death due to hanging എന്നും ആന്തരികാവയവങ്ങളുടെ പരിശോധനയ്ക്കുശേഷമേ അന്തിമ അഭിപ്രായം പറയുവാൻ കഴിയുകയുള്ളൂ എന്നും അഭിപ്രായപ്പെട്ടിട്ടുണ്ട്. നൂറനാട് പോലീസ് സബ് ഇൻസ്പെക്ടർ കേസ്സിന്റെ അന്വേഷണം നടത്തിവരുന്നു. മരണം സംബന്ധിച്ച് ബന്ധുക്കൾ പരാതി ഉന്നയിച്ച സാഹചര്യത്തിൽ ഈ കേസ്സിന്റെ തുടരന്വേഷണം ഡിവൈ. എസ്.പി. റാങ്കിൽ കുറയാത്ത പ്രാപ്തനായ ഒരുദ്യോഗസ്ഥന്റെ നേതൃത്വത്തിൽ അന്വേഷിക്കുന്നതിന് ചുമതലപ്പെടുത്തിയിട്ടുണ്ട്. കടകംപള്ളി ഭൂമി തട്ടിപ്പു മായി ബന്ധപ്പെട്ട് ഡെപ്യൂട്ടി കളക്ടറായിരുന്ന പ്രസന്നകുമാറിനെ വിജിലൻസ് ഉദ്യോഗസ്ഥർ ചോദ്യം ചെയ്തിട്ടില്ല. കളമശ്ശേരി ഭൂമി തട്ടിപ്പുമായി ബന്ധപ്പെട്ട്

ആറുമാസം മുൻപ് എറണാകുളം വിജിലൻസ് ഡിവൈ.എസ്.പി. പ്രസന്നകുമാറിന്റെ മൊഴി രേഖപ്പെടുത്തിയിട്ടുണ്ട്.

നഷ്ടപരിഹാരം വിതരണം ചെയ്യൽ

ശ്രീ. ഇ. ചന്ദ്രശേഖരൻ: സർ, കാസർഗോഡ് ജില്ലയിൽ 26-04-2013-ലുണ്ടായ കനത്ത വേനൽമഴയിലും ശക്തമായ കാറ്റിലും വൻതോതിൽ കൃഷിനാശം സംഭവിക്കുകയുണ്ടായി. പ്രസ്തുത പ്രദേശങ്ങൾ ബഹുമാനപ്പെട്ട കൃഷി വകുപ്പുമന്ത്രി സന്ദർശിച്ച് നാശനഷ്ടങ്ങൾ നേരിട്ട് ബോധ്യപ്പെട്ടതാണ്. ഇതുസംബന്ധിച്ച് 12-06-2013, 06-01-2014 എന്നീ തീയതികളിൽ ഈ സഭയിൽ സബ്മിഷൻ അവതരിപ്പിക്കുകയും ചാല ദുരന്തത്തിൽ കൃഷിനാശം സംഭവിച്ച കർഷകർക്ക് നൽകിയ നഷ്ടപരിഹാരത്തിന്റെ മാതൃകയിൽ സ്പെഷ്യൽ പാക്കേജിൽപ്പെടുത്തി പ്രദേശത്തെ 3253 കർഷകർക്ക് ധനസഹായമായി 11,39,84,000 (പതിനൊന്ന് കോടി മുപ്പത്തിയൊമ്പത് ലക്ഷത്തി എൺപത്തിനാലായിരം) രൂപ നൽകുമെന്ന് സഭയിൽ ഉറപ്പുനൽകുകയും ചെയ്തതാണ്. എന്നാൽ സംഭവം നടന്ന് ഒരുവർഷം കഴിഞ്ഞിട്ടും കർഷകർക്ക് ഇതുവരെ നഷ്ടപരിഹാരം ലഭിക്കുകയോ സഭയിൽ നൽകിയ ഉറപ്പ് പാലിക്കപ്പെടുകയോ ചെയ്തിട്ടില്ല. ഈ സാഹചര്യത്തിൽ നാശനഷ്ടം സംഭവിച്ച കർഷകർക്ക് അടിയന്തരമായ സഹായം ലഭ്യമാക്കുന്നതിനുവേണ്ടിയാണ് ഈ സബ്മിഷൻ അവതരിപ്പിക്കുന്നത്. ഇതിൽ പ്രധാനപ്പെട്ടൊരു വിഷയം കാസർഗോഡ് ജില്ലയിലെ പതിനേഴ് പഞ്ചായത്തുകളിലും രണ്ട് മുനിസിപ്പാലിറ്റികളും ഉൾപ്പെടെയുള്ള പ്രദേശങ്ങളിലാണ് 26-04-2013-ലെ കൊടുങ്കാറ്റിലും മഴയിലും നാശനഷ്ടം സംഭവിച്ചത്. ബഹുമാനപ്പെട്ട മന്ത്രി സംഭവസ്ഥലം

സന്ദർശിക്കുകയും ഇക്കാര്യങ്ങളെപ്പറ്റി പരസ്യമായി മാധ്യമങ്ങളോട് സംസാരിക്കുകയും ഇതുസംബന്ധിച്ച് രണ്ടുതവണ നിയമസഭയിൽ ഉറപ്പ് നൽകിയെങ്കിലും നാളിതുവരെ നഷ്ടപരിഹാരം ലഭിക്കാത്ത സാഹചര്യത്തിൽ ബഹുമാനപ്പെട്ട മുഖ്യമന്ത്രിയുടെ ഇക്കാര്യത്തിൽ ശ്രദ്ധിക്കണമെന്ന വിനയപൂർവ്വമായ അഭ്യർത്ഥനയാണുള്ളത്. ഇതിനെല്ലാം പുറമെ ഏതാണ്ട് നഷ്ടപരിഹാരത്തുക വിതരണം ചെയ്യാനുള്ള തീയതി ഉൾപ്പെടെ ഒന്നുരണ്ടുതവണ തീരുമാനിച്ചതാണ്. എന്നിട്ട് നാളിതുവരെ ആ നഷ്ടപരിഹാരം കൃഷിക്കാർക്ക് ലഭ്യമായിട്ടില്ല. അവർ വലിയ കഷ്ടതയിലാണ്. 11 കോടി രൂപയുടെ നാശനഷ്ടമാണ് അവിടെ സംഭവിച്ചത്. അതുകൊണ്ട് അവിടത്തെ കർഷകർക്ക് നഷ്ടപരിഹാരം നൽകാനാവശ്യമായ നടപടിയുണ്ടാകണം. ബഹുമാനപ്പെട്ട മുഖ്യമന്ത്രിയുടെയും ഗവൺമെന്റിന്റേയും ശ്രദ്ധ ഇക്കാര്യത്തിൽ പ്രത്യേകമായി ഉണ്ടാകണമെന്ന് അഭ്യർത്ഥിക്കുന്നു.

കൃഷിയും മൃഗസംരക്ഷണയും അച്ചടിയും സ്റ്റേഷനറിയും വകുപ്പുമന്ത്രി (ശ്രീ. കെ. പി. മോഹനൻ): സർ, ബഹുമാനപ്പെട്ട അംഗം സൂചിപ്പിച്ചത് വളരെ അടിയന്തരപ്രാധാന്യമുള്ളതും ഗൗരവമുള്ളതുമായ വിഷയമാണ്. 26-04-2013-ലാണ് കാസർഗോഡ് ജില്ലയിൽ വീശിയടിച്ച ചുഴലിക്കൊടുങ്കാറ്റുമൂലം മടിക്കൈ, കിനാനൂർ, കരിന്തളം, പനത്തടി, ബളാൽ, തൃക്കരിപ്പൂർ, ചെറുവത്തൂർ, കയ്യൂർ-ചീമേനി, കള്ളാർ, പടന്ന, കോടോം ബേളൂർ, ഇറസ്സ് എളേരി, വലിയപറമ്പ, പുല്ലൂർ പെരിയ, പിലിക്കോട് എന്നീ പതിനാല് പഞ്ചായത്തുകളിൽ ഉണ്ടായ കൃഷി നാശത്തിന് കണ്ണൂർ ചാല ഗ്യാസ് ടാങ്കർ ദുരന്തത്തിൽ നാശനഷ്ടം സംഭവിച്ച വിളകൾക്ക് അനുവദിച്ചതുപോലെ നഷ്ടപരിഹാര

ത്തിന് സ്പെഷ്യൽ പാക്കേജ് അനുവദിക്കണമെന്ന് കൃഷി ഡയറക്ടർ ശുപാർശ ചെയ്തിരുന്നു. ഇവിടെ സൂചിപ്പിച്ചതുപോലെ സംഭവസ്ഥലം സന്ദർശിക്കുകയും കൃഷി ഉദ്യോഗസ്ഥരും എം.എൽ.എ.മാരും പഞ്ചായത്ത് ഓഫീസർമാരടക്കം സന്ദർശിച്ചിരുന്നു. ഇതുപ്രകാരം ചുഴലിക്കാറ്റിൽ നാശം സംഭവിച്ച വാഴ, തെങ്ങ്, റബ്ബർ, കവുങ്ങ്, കുരുമുളക്, കശുമാവ് എന്നീ വിളകൾക്ക് നഷ്ടപരിഹാരം നൽകുന്നതിന് 11,39,84,000 (പതിനൊന്ന് കോടി മുപ്പത്തിയൊൻപത് ലക്ഷത്തി എൺപത്തിനാലായിരം) രൂപയുടെ പ്രൊപ്പോസൽ നൽകുകയും അത് അനുവദിക്കുകയും ചെയ്തു. 2012 ജൂലൈ മാസത്തിൽ എന്റെ നിയോജകമണ്ഡലത്തിൽ ഇതുപോലൊരു സംഭവമുണ്ടായതിനെത്തുടർന്ന് കൃഷി ഡയറക്ടർ ഒരു പ്രൊപ്പോസൽ കൊടുക്കുകയും നഷ്ടപരിഹാരത്തുക അനുവദിക്കുകയും കഴിഞ്ഞ മേയ് മാസത്തിൽ അത് വിതരണം ചെയ്യുകയും ചെയ്തു. പ്രകൃതിക്ഷോഭം മൂലമുണ്ടാകുന്ന കൃഷിനാശത്തിന് റവന്യൂ വകുപ്പിന്റെ പരിധിയിലുള്ള സ്റ്റേറ്റ് ഡിസാസ്റ്റർ റെസ്പോൺസ് ഫണ്ടിൽനിന്നാണ് നഷ്ടപരിഹാരം അനുവദിക്കുന്നത്. ഈ സാഹചര്യത്തിൽ കൃഷി ഡയറക്ടറോട് മേൽപ്പറഞ്ഞ ശുപാർശയിന്മേൽ റവന്യൂ വകുപ്പിന്റെ അഭിപ്രായം ആരാഞ്ഞപ്പോൾ പ്രകൃതിദുരന്തങ്ങൾ മൂലമുണ്ടാകുന്ന കൃഷിനാശങ്ങൾക്ക് 12-09-2012-ലെ ഗവൺമെന്റ് ഉത്തരവ് പ്രകാരം ഡിസാസ്റ്റർ റെസ്പോൺസ് ഫണ്ടിൽനിന്നും ധനസഹായം അനുവദിക്കണമെന്നും കൂടുതൽ കേന്ദ്രസഹായത്തിന് മെമ്മോറാണ്ടം സമർപ്പിച്ചിട്ടുണ്ടെന്നും എന്നാൽ ആയത് ലഭിച്ചാലും ടി ഉത്തരവിലെ നിബന്ധനകൾക്ക് വിധേയമായി മാത്രമേ ധനസഹായം അനുവദിക്കാൻ സാധിക്കുകയുള്ളൂവെന്നും ടി ധനസഹായം അപര്യാപ്തമാണെന്ന് കാണുന്ന പക്ഷം കൃഷിനാശത്തിന് പ്രത്യേക നഷ്ടപ

രിഹാര പാക്കേജ് അനുവദിക്കുന്നതിന് കൃഷി വകുപ്പിന് നേരിട്ട് നടപടികൾ സ്വീകരിക്കാവുന്നതാണെന്നും അറിയിച്ചത്. കൃഷി ഡയറക്ടറുടെ പ്രൊപ്പോസൽ പ്രകാരം സ്പെഷ്യൽ പാക്കേജിൽ ഉൾപ്പെടുത്തി കൂടുതൽ തുക നഷ്ടപരിഹാരത്തിനായി നൽകുന്നതിന് ശുപാർശ ചെയ്തിട്ടുണ്ട്. പക്ഷെ, സ്പെഷ്യൽ പാക്കേജ് അനുവദിക്കുന്നതിന് കാലതാമസം നേരിട്ടു. പ്രസ്തുത നഷ്ടപരിഹാരത്തുക രണ്ട് മാസത്തിനകം, അതായത് ആഗസ്റ്റ് 16-ാം തീയതി അതായത് കർഷകദിനത്തിനുമുമ്പ് ലഭ്യമാക്കുന്നതാണ്. കൂടാതെ സ്റ്റേറ്റ് ഡിസാസ്റ്റർ റെസ്പോൺസ് ഫണ്ടിന്റെ മാനദണ്ഡപ്രകാരമുള്ള പ്രസ്തുത കർഷകർക്കുള്ള നഷ്ടപരിഹാരം ലഭിക്കുന്നതിനുള്ള 1,50,09,910 (ഒരു കോടി അൻപത് ലക്ഷത്തി ഒൻപതിനായിരത്തി തൊള്ളായിരത്തി പത്ത്) രൂപയുടെ ക്ലെയിം കാസർഗോഡ് ജില്ലാകളക്ടർക്ക് നൽകിയിട്ടുണ്ട്. ആ തുക ഒരാശ്വാസ മെന്ന നിലയിൽ ഉടൻതന്നെ വിതരണം ചെയ്യുന്നതാണ്.

മുതദേഹം വിട്ടുകിട്ടുന്നതിലെ വിഷമതകൾ

ശ്രീ. തേറമ്പിൽ രാമകൃഷ്ണൻ: സർ, തൃശൂർ മെഡിക്കൽ കോളേജിൽ മുതശരീരങ്ങൾ വിട്ടുകൊടുക്കുന്നതിൽ ചില നിയന്ത്രണങ്ങൾ ഉണ്ടാക്കിയതായി അനാട്ടമി-ഫോറൻസിക് മേധാവികളുടെ ഒരു നോട്ടീസ് അടുത്ത ദിവസം അവിടത്തെ നോട്ടീസ് ബോർഡിൽ പ്രദർശിപ്പിക്കുകയുണ്ടായി. അതു പ്രകാരം വർക്കിംഗ് ഡേയിൽ 9 മണിമുതൽ 4 മണിവരെയും അവധി ദിവസങ്ങളിൽ പരിപൂർണ്ണമായും മുതശരീരങ്ങൾ വിട്ടുകൊടുക്കുന്നതല്ല എന്ന നോട്ടീസാണ് അവിടെ വെച്ചിട്ടുള്ളത്. ഇതനുസരിച്ച് മുതദേഹം കിട്ടണമെങ്കിൽ 9 മണിക്കും നാലുമണിക്കുമിടയിൽ ചെല്ലണം. അവധി ദിവസങ്ങളിൽ കിട്ടില്ല. അവിടത്തെ ശീതീകരണ മുറി തകരാറിലാണ്. രണ്ടുംമൂന്നും ദിവസം

മുതശരീരവും കാത്ത് നാട്ടിലും അന്യസംസ്ഥാനങ്ങളിലുമുള്ള ആളുകൾ അവിടെ നിൽക്കേണ്ട സ്ഥിതിയിലാണ്. എന്റെ അറിവ് ശരിയാണെങ്കിൽ നിയമപ്രകാരം പ്രിൻസിപ്പലിന്റെ ഒരു ഉത്തരവുപ്രകാരം നാളിതുവരെ നടന്ന സമ്പ്രദായം ഏതുസമയത്തും ഐഡന്റിറ്റി കാണിച്ചാൽ വിട്ടുകൊടുക്കാമെന്നാണ്. പക്ഷെ, പ്രിൻസിപ്പലിന്റെ ആ ഉത്തരവിന് വിരുദ്ധമായി ഈ രണ്ട് ഡിപ്പാർട്ടുമെന്റ് മേധാവികൾ ഇങ്ങനെയൊരു നോട്ടീസ് പതിച്ച് അവിടത്തെ ജനങ്ങളുടെ ഇടയിൽ വ്യാപകമായ പ്രതിഷേധവും ആശങ്കയും ഉളവാക്കിയിട്ടുണ്ട്. ഇത് ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്തി. പക്ഷെ, ബഹുമാനപ്പെട്ട മന്ത്രിയെപ്പോലും കബളിപ്പിക്കത്തക്ക വിധത്തിൽ ഇങ്ങനെയൊന്നുമില്ലെന്ന മട്ടിലാണ് അദ്ദേഹത്തിന് നോട്ട് കിട്ടിയത്. വീണ്ടും ഞാൻ ഇക്കാര്യം ശ്രദ്ധയിൽപ്പെടുത്തിയപ്പോൾ ബഹുമാനപ്പെട്ട മന്ത്രി വീണ്ടും അദ്ദേഹത്തെ വിളിച്ചു, ഇപ്പോൾ മന്ത്രിക്ക് ബോധ്യമായെന്ന് ഞാൻ വിചാരിക്കുന്നു. ഇക്കാര്യത്തിൽ കർശനമായ നടപടി വേണമെന്ന് ആവശ്യപ്പെടുകയാണ്.

ആരോഗ്യവും കുടുംബക്ഷേമവും ദേവസ്വവും വകുപ്പുമന്ത്രി (ശ്രീ. വി.എസ്. ശിവകുമാർ): സർ, തൃശൂർ ഗവൺമെന്റ് മെഡിക്കൽ കോളേജ് മോർച്ചറിയിൽ 26-03-2014 മുതൽ ഫോറൻസിക് മെഡിസിൻ മേധാവിയുടെ പൂർണ്ണനിയന്ത്രണത്തിൽ മുതദേഹം സൂക്ഷിക്കുന്നതും വിട്ടുകൊടുക്കുന്നതും സുഗമമാക്കുന്നതിന് മെഡിക്കൽ കോളേജ് പ്രിൻസിപ്പൽ ഉത്തരവ് നൽകിയിട്ടുണ്ട്. ഫോറൻസിക് മെഡിസിനിലെ 4 ക്ലീനർമാർ രാവിലെ 9 മണിമുതൽ വൈകുന്നേരം 4 മണിവരെയും ഇവർക്കുപുറമെ മറ്റ് 4 ക്ലീനർമാർ റൊട്ടേഷനിൽ 24 മണിക്കൂറും കോൾഡ്റൂമിൽ മുതദേഹം സ്വീകരിക്കാനും മെഡി

കോ-ലീഗൽ കേസല്ലാത്തവ വിട്ടുകൊടുക്കുവാനുംവേണ്ടി പ്രവർത്തിച്ചുവരുന്നുണ്ട്. തിരിച്ചറിയൽ രേഖ, ഡോക്ടർ അഥവാ പോലീസ് സബ് ഇൻസ്പെക്ടർ മുതലേറേ വിട്ടുകൊടുക്കാൻ അനുവദിച്ച രേഖ എന്നിവ ഹാജരാക്കിയാൽ ദിവസത്തിലെ ഏതുസമയവും 12 മുതലേറേവരെ സ്വീകരിക്കാനും വിട്ടുകൊടുക്കാനും നിലവിൽ സംവിധാനമുണ്ട്. 24 മണിക്കൂറും മേൽപ്പറഞ്ഞ സംവിധാനം തുടരുന്നതിന് പ്രിൻസിപ്പലിന് കർശനമായ നിർദ്ദേശം നൽകുന്നതാണ്. പ്രിൻസിപ്പലിന്റെ തീരുമാനത്തിന് വിരുദ്ധമായി ആരെങ്കിലും പ്രവർത്തിച്ചിട്ടുണ്ടെങ്കിൽ അക്കാര്യം അന്വേഷിച്ച് കർശനമായ നടപടി സ്വീകരിക്കുന്നതാണ്.

കമ്മ്യൂണിറ്റി ഹെൽത്ത് സെന്ററായി ഉയർത്തൽ

ശ്രീ. എ. കെ. ശശീന്ദ്രൻ: സർ, നിയോജക മണ്ഡലം പുനഃസംഘടനയ്ക്കുശേഷം ഇപ്പോൾ എന്റെ മണ്ഡലത്തിലെ സി.എച്ച്.സി. നിലനിൽക്കുന്നത് മറ്റ് പഞ്ചായത്തുകളിൽനിന്നും 20 കി.മീ. ദൂരെയാണ്. കുരുവട്ടൂർ, കക്കോടി, ചേളന്നൂർ, നന്മണ്ട, കാക്കൂർ പഞ്ചായത്തുകളിലെ ഒരു രോഗിക്ക് ഈ സി.എച്ച്.സി.യിൽ എത്തിച്ചേരണമെങ്കിൽ 4 ബസ്സിലെങ്കിലും കയറിയാൽ മാത്രമേ അവിടെ എത്തുകയുള്ളൂ. മണ്ഡലം പുനഃസംഘടിപ്പിച്ചപ്പോഴുണ്ടായ ഒരു അപാകതയാലാണ് ഇങ്ങനെ സംഭവിച്ചത്. അതിനുപരിഹാരമായി ഞങ്ങൾ ഗവൺമെന്റിനുമുമ്പാകെ അഭ്യർത്ഥിച്ചത്, കക്കോടി ഗ്രാമപഞ്ചായത്തിൽ നിലനിൽക്കുന്ന പ്രൈമറി ഹെൽത്ത് സെന്റർ ഒരു കമ്മ്യൂണിറ്റി ഹെൽത്ത് സെന്ററായി ഉയർത്തുക എന്നുള്ളതാണ്. അതിനാവശ്യമായ ഭൂമിയുമേഷ്ടം ആ പ്രൈമറി ഹെൽത്ത് സെന്ററിന്റെ കൈവശം ഇപ്പോൾ ഇരിപ്പുണ്ട്. അവിടത്തെ അടിസ്ഥാനസൗകര്യങ്ങൾ മെച്ചപ്പെടുത്തുന്നതിന് സാമ്പത്തിക

കപ്രശ്നങ്ങളുണ്ടെങ്കിൽ എം.എൽ.എ. മാരുടെ ആസ്തിവികസന ഫണ്ടുപയോഗിച്ച്, ഗവൺമെന്റുമായി സഹകരിച്ച് അത് ചെയ്യുന്നതിനുള്ള നടപടികൾ സ്വീകരിക്കാനും എം.എൽ.എ. എന്നുള്ള നിലയ്ക്ക് ഞാൻ തയ്യാറാണ്. അതുകൊണ്ട് ഇപ്പോഴത്തെ അശാസ്ത്രീയമായ പുനർവിഭജനം മൂലമുണ്ടായിട്ടുള്ള പ്രയാസങ്ങളിൽനിന്നും രോഗികളെ രക്ഷിക്കാനായി ഈ പ്രൈമറി ഹെൽത്ത് സെന്ററിനെ കമ്മ്യൂണിറ്റി ഹെൽത്ത് സെന്ററായി ഉയർത്തണമെന്ന് ഞാൻ ഗവൺമെന്റിനോട് അഭ്യർത്ഥിക്കുന്നു.

ആരോഗ്യവും കുടുംബക്ഷേമവും ദേവസ്വവും വകുപ്പുമന്ത്രി (ശ്രീ. വി. എസ്. ശിവകുമാർ): സർ, കക്കോടി പി.എച്ച്.സി. കോഴിക്കോട് നഗരത്തിൽ നിന്നും ഏകദേശം 10 കി.മീ. ദൂരത്തിൽ ചേളന്നൂർ ബ്ലോക്കിലെ കക്കോടി ഗ്രാമപഞ്ചായത്തിലാണ് സ്ഥിതിചെയ്യുന്നത്. ഇവിടത്തെ ശരാശരി പ്രതിദിന ഒ.പി. 300 മുതൽ 350 വരെയാണ്. ഏകദേശം 98 സെന്റ് സ്ഥലത്ത് ഒറ്റക്കെട്ടിടത്തിലാണ് ഈ സ്ഥാപനം സ്ഥിതിചെയ്യുന്നത്. ഈ കെട്ടിടത്തിലെ നിലവിലുള്ള മുറികളിൽ ഓഫീസ്, ഫാർമസി, പാരന്റ് പാലിയേറ്റീവ് കെയർ യൂണിറ്റ്, പ്രതിരോധ കുത്തിവയ്പ്പിനുള്ള സ്ഥലം മുതലായവ പ്രവർത്തിക്കുന്നു. എന്നാൽ കിടത്തിച്ചികിത്സ സൗകര്യം, ലാബ്, എക്സ്-റേ യൂണിറ്റ്, ക്വാർട്ടേഴ്സുകൾ തുടങ്ങിയ സൗകര്യങ്ങളില്ല. ഈ ആരോഗ്യകേന്ദ്രത്തിന് 10 കി.മീ. ചുറ്റളവിലായി കോഴിക്കോട് മെഡിക്കൽ കോളേജ്, ജനറൽ ആശുപത്രി, സ്ത്രീകളുടേയും കുട്ടികളുടേയും ആശുപത്രി, തലക്കുളത്തൂർ സി.എച്ച്.സി. എന്നിവയും 13 കി.മീ. ദൂരത്തിൽ നരിക്കുനി സി.എച്ച്.സി.യും പ്രവർത്തിക്കുന്നുണ്ട്. കക്കോടി പി.എച്ച്.സി.-യെ സി.എച്ച്.സി.-യായി ഉയർത്തുന്ന

പ്രൊപ്പോസൽ ഗവൺമെന്റിന് ലഭിച്ചിട്ടില്ല. ബഹുമാനപ്പെട്ട എം.എൽ.എ. സുചിപ്പിച്ചതുപോലെ, അടിസ്ഥാനസൗകര്യം ഒരുക്കുന്ന മുറയ്ക്ക് ഇക്കാര്യം ഗവൺമെന്റ് പരിശോധിക്കുന്നതാണ്.

സ്റ്റാഫ് പാറ്റേൺ പുനർനിർണ്ണയം

ശ്രീ. അൻവർ സാദത്ത്: സർ, ആലുവ ഗവൺമെന്റ് ആശുപത്രിയെ ജില്ലാ ആശുപത്രിയുടെ നിലവാരത്തിലേക്ക് ഉയർത്തിയിട്ട് വർഷങ്ങൾ കഴിഞ്ഞു. കഴിഞ്ഞ സർക്കാരിന്റെ കാലഘട്ടത്തിലാണ് ഈ ആശുപത്രിയെ ജില്ലാ ആശുപത്രിയായി ഉയർത്തിയത്. ജില്ലാ ആശുപത്രിയാണെങ്കിലും താലൂക്ക് ആശുപത്രിയുടെ സ്റ്റാഫ് പാറ്റേണാണ് ഇവിടെ നിലനിൽക്കുന്നത്. ധാരാളം ഇൻപേഷ്യന്റ്-ഔട്ട്പേഷ്യന്റ് രോഗികൾ ദിവസംതോറും എത്തുന്ന ആശുപത്രിയാണിത്. ജീവനക്കാരുടെ അഭാവംകൊണ്ട് ഇവിടെവരുന്ന രോഗികൾക്ക് മെച്ചപ്പെട്ട ചികിത്സാസൗകര്യം ലഭിക്കുന്നില്ല. ഈ സാഹചര്യത്തിൽ അടിയന്തരമായി ആലുവ ജില്ലാ ആശുപത്രിക്ക് ജില്ലാ ആശുപത്രിയുടെ നിലവാരത്തിലുള്ള സ്റ്റാഫ് പാറ്റേൺ അനുവദിക്കാനാണ് ഈ സബ്മിഷനിലൂടെ ഞാൻ ആവശ്യപ്പെടുന്നത്. ഡോക്ടർമാരുടെയും മറ്റ് സ്റ്റാഫുകളുടെയും കുറവുകൊണ്ട് രോഗികൾ വളരെയധികം ബുദ്ധിമുട്ടുന്നുണ്ട്. ജില്ലാ ആശുപത്രിയുടെ നിലവാരത്തിലേക്ക് ഉയർന്നപ്പോൾ സ്വാഭാവികമായും ഓരോ ദിവസം കഴിയുന്തോറും അവിടത്തെ രോഗികളുടെ എണ്ണം കൂടിക്കൊണ്ടിരിക്കുകയാണ്. അതുകൊണ്ട് എത്രയുംവേഗം കുറവുള്ള സ്റ്റാഫിനെ നിയമിച്ചുതരാൻ ഗവൺമെന്റ് തയ്യാറാകണമെന്നാണ് ഈ അവസരത്തിൽ എനിക്ക് അഭ്യർത്ഥിക്കാനുള്ളത്.

ആരോഗ്യവും കുടുംബക്ഷേമവും ദേവസ്വവും വകുപ്പുമന്ത്രി (ശ്രീ. വി. എസ്. ശിവകുമാർ): സർ, ആലുവ താലൂക്ക് ഹെഡ് ക്വാർട്ടേഴ്സ് ആശുപത്രിയെ 24-01-2011-നാണ് ജില്ലാ ആശുപത്രിയായി ഉയർത്തിയത്. ഈ ആശുപത്രിയിൽ അനുവദിച്ചിട്ടുള്ള കിടക്കകളുടെ എണ്ണം 217 ആണ്. കൂടാതെ ആലുവ മുനിസിപ്പാലിറ്റി അനുവദിച്ച 10 കിടക്കകളുള്ള കെട്ടിടവും ഇവിടെയുണ്ട്. ഈ ആശുപത്രിയുടെ ശരാശരി ഒ.പി. 630-ഉം ഐ.പി. 206-ഉം ആണ്. എൻ.എ.ബി.എൽ. അക്രഡിറ്റേഷനുള്ള ബ്ലഡ് ബാങ്ക്, ഡയാലിസിസ് യൂണിറ്റ്, ഹീമോഫീലിയാ ചികിത്സാ കേന്ദ്രം, ആർത്രോസ്കോപ്പിക് കീഹോൾ സർജറി യൂണിറ്റ്, സ്പോർട്സ് മെഡിസിൻ, ഓപ്പറേഷൻ തിയേറ്റർ, ന്യൂബോൺ ഐ.സി. യൂണിറ്റ് എന്നിവ ഇവിടെ മാതൃകാപരമായി പ്രവർത്തിച്ചുവരുന്നു. ഈ ആശുപത്രിയിൽ 28 ഡോക്ടർമാർ ഉൾപ്പെടെ 162 ജീവനക്കാരുടെ തസ്തിക അനുവദിച്ചിട്ടുണ്ട്. രണ്ട് ഡോക്ടർമാർ ഉൾപ്പെടെ 17 തസ്തികകൾ ഒഴിഞ്ഞു കിടക്കുകയാണ്. ഒഴിവുള്ള ജൂനിയർ കൺസൾട്ടന്റ്, ഡെർമറ്റോളജി, റെസ്പിറേറ്ററി മെഡിസിൻ എന്നീ തസ്തികകളിലെ ഒഴിവുകളിലേക്ക് അഡ്ഹോക് വ്യവസ്ഥയിൽ 2 ഡോക്ടർമാരെ നിയമിച്ച് സേവനം ഉറപ്പുവരുത്തിയിട്ടുണ്ട്. വകുപ്പിലെ പി.ജി. ബിരുദമുള്ള ഡോക്ടർമാരിൽനിന്നും ഓപ്ഷൻ സ്വീകരിച്ച് തയ്യാറാക്കിയ റാങ്ക് ലിസ്റ്റ് നിലവിലുണ്ട്. ഈ റാങ്ക് ലിസ്റ്റിൽനിന്നും ഒഴിവുള്ള തസ്തികകളിൽ സ്ഥിരനിയമനം നടത്തുന്നതിനുള്ള നടപടികൾ സ്വീകരിച്ചുവരുന്നു. മറ്റ് ഒഴിവുകളിലെ തസ്തികകളെല്ലാം സ്ഥാനക്കയറ്റം മുഖേനയും ജില്ലാതല നിയമനം മുഖേനയും എത്രയുംവേഗം നികത്തുന്നതിനുള്ള നടപടി

സ്വീകരിക്കുന്നതാണ്. അധിക തസ്തികകൾ സൃഷ്ടിക്കുന്നതിനുള്ള പ്രൊപ്പോസൽ ലഭ്യമാകുന്നതനുസരിച്ച് നടപടികൾ കൈക്കൊള്ളുന്നതാണ്.

രാത്രികാലങ്ങളിലെ ബസ് സർവ്വീസ്

ശ്രീ. ബെന്നി ബെഹനാൻ: സർ, എറണാകുളം ജില്ലയുടെ ആസ്ഥാനമാണ് തൃക്കാക്കര. ഇപ്പോൾ എറണാകുളം പട്ടണത്തിന്റെ വളർച്ച തൃക്കാക്കര ഭാഗത്ത് നടന്നുകൊണ്ടിരിക്കുകയാണ്. അവിടെയാണ് ഇൻഫോപാർക്കും സ്മാർട്ട് സിറ്റിയുമൊക്കെ വരുന്നത്. ആയിരക്കണക്കിനാളുകൾ ഇന്ന് താമസസ്ഥലം കണ്ടെത്തുന്നത് തൃക്കാക്കരയിലാണ്. പക്ഷേ നിർഭാഗ്യമെന്ന് പറയട്ടെ, ജില്ലാ ആസ്ഥാനമായ തൃക്കാക്കരയിൽനിന്നും 8 മണിക്കുശേഷം ബസ് സർവ്വീസില്ല. ഇൻഫോപാർക്കിലും സ്മാർട്ട് സിറ്റി പരിസരത്തുമൊക്കെ ആയിരക്കണക്കിന് ജീവനക്കാരാണ് രാത്രികാലങ്ങളിൽ പണിയെടുക്കുന്നത്. അതുകൊണ്ട് കാക്കനാട് പ്രദേശത്തുനിന്നും കൊച്ചിയിലേക്കും അതുപോലെ കിഴക്കൻ മേഖലയിലേക്കും 8.30-നുശേഷം 10 മണിവരെ കെ.എസ്.ആർ.ടി.സി. ബസും പ്രൈവറ്റ് ബസും ഓടിക്കണം. കൊച്ചി പ്രദേശത്ത് പൊതുവെയുള്ള ഗതാഗതക്കുരുക്കും യാത്രാക്ലേശവും അങ്ങയുടെ ശ്രദ്ധയിൽപ്പെട്ടിട്ടുണ്ട്. കഴിഞ്ഞ ദിവസം ബഹുമാന്യനായ ശിവദാസൻ നായർ പത്തനംതിട്ടയിൽനിന്നും കിഴക്കൻ ഏരിയയിലേക്ക് ബസ് ഓടിക്കണമെന്ന് പറഞ്ഞപ്പോൾ വളരെ അനുഭാവപൂർവ്വം പരിഗണിച്ച അങ്ങ് കേരളത്തിൽ ഏറ്റവും കൂടുതൽ ജനസാന്ദ്രതയുള്ള, ജനത്തിരക്കുള്ള കാക്കനാട് പ്രദേശത്തുനിന്നും 8 മണിക്കുശേഷം ബസ്സുകളില്ലാത്തതിന്റെ അവസ്ഥ കണക്കിലെടുത്ത് അവിടെ

പ്രൈവറ്റ് ബസും കെ.എസ്.ആർ.ടി.സി. ബസും അനുവദിക്കണമെന്ന് ഞാൻ ആവശ്യപ്പെടുന്നു.

വനവും പരിസ്ഥിതിയും ഗതാഗതവും സ്പോർട്സും സിനിമയും വകുപ്പുമന്ത്രി (ശ്രീ. തിരുവഞ്ചൂർ രാധാകൃഷ്ണൻ): സർ, ബഹുമാനപ്പെട്ട ബെന്നി ബെഹനാൻ പറഞ്ഞ കാര്യത്തോട് ഗവൺമെന്റ് വളരെ പോസിറ്റീവായ നിലപാടാണെടുക്കുന്നത്. എറണാകുളം ജില്ലയുടെ ആസ്ഥാനമായ കാക്കനാടിനോട് ചേർന്ന പ്രദേശത്ത് സ്പെഷ്യൽ എക്കണോമിക് സോൺ, ഇൻഫോപാർക്ക് എന്നീ സ്ഥാപനങ്ങളും മറ്റ് സർക്കാർ ഓഫീസുകളും പ്രവർത്തിക്കുന്നുണ്ട്. സ്പെഷ്യൽ എക്കണോമിക് സോൺ സ്ഥിതിചെയ്യുന്ന പ്രദേശത്തുകൂടി ഇപ്പോൾത്തന്നെ രാത്രി 9 മണിവരെ കെ.എസ്.ആർ.ടി.സി. ബസ് ഓപ്പറേറ്റ് ചെയ്തുവരുന്നുണ്ട്. എന്നാൽ സ്പെഷ്യൽ എക്കണോമിക് സോണിന്റെ ഇൻഫോപാർക്ക് സ്ഥിതിചെയ്യുന്ന പ്രദേശത്ത് രാത്രി 7 മണി കഴിഞ്ഞാൽ കെ.എസ്.ആർ.ടി.സി. ബസ് ഇല്ല. ഇവിടെ നമുക്ക് രണ്ട് നിലപാടാക്കാം. ഒന്നാമതായി, അവിടെ മതിയായ യാത്രക്കാരുണ്ടായിരിക്കണം. ഇന്നത്തെ കെ.എസ്.ആർ.ടി.സി.-യുടെ സ്ഥിതി അങ്ങേയ്ക്കറിയാം. ഞാൻ അതിനെക്കുറിച്ച് വിശദീകരിക്കുന്നില്ല. അതുകൊണ്ട് കളക്ഷൻ ഉറപ്പാക്കണമെന്നുള്ളതാണ് ഏറ്റവും പ്രധാനപ്പെട്ട പ്രശ്നം. മതിയായ രൂപത്തിലുള്ള കളക്ഷൻ കിട്ടുകയാണെങ്കിൽ നമുക്ക് അവിടെ ബസ് ഓടിക്കുന്നതിനെക്കുറിച്ച് ആലോചിക്കാം. രണ്ടാമതായി, എനിക്ക് ഡിപ്പാർട്ടുമെന്റിൽനിന്ന് കിട്ടിയിട്ടുള്ള വിവരം ശ്രീ. ഡോമിനീക് പ്രസന്റേഷൻ പറഞ്ഞതുതന്നെയാണ്. ഇൻഫോപാർക്കിലും മറ്റും ജോലി ചെയ്യുന്ന എല്ലാ ആളുകളും സ്വന്തം വണ്ടിയിൽ വരുന്നുവെ

നാണ് അവിടെനിന്ന് എനിക്ക് കിട്ടിയിട്ടുള്ള വിവരം. ശ്രീ. ബെന്നി ബെഹനാൻ തീർച്ചയായും നല്ലൊരു ജനപ്രതിനിധിയാണ്. അങ്ങ് വളരെ നല്ല രൂപത്തിൽ ഈ കാര്യങ്ങളൊക്കെ പ്രസന്റ് ചെയ്യുന്നതാണ്. അതുകൊണ്ട് ഒന്നാമതായി ഇൻഫോപാർക്ക് സ്ഥിതി ചെയ്യുന്ന സ്ഥലത്തുനിന്ന് ലഭിക്കുന്ന കളക്ഷൻ ഉറപ്പാക്കുക. രണ്ട്, ഇൻഫോപാർക്കിലേക്ക് ജീവനക്കാർക്ക് പോകുന്ന തിനുവേണ്ടി വേണമെങ്കിൽ പ്രൈവറ്റ് ഹയർ വ്യവസ്ഥയിൽ ബസ് കൊടുക്കാൻ കെ.എസ്.ആർ.ടി.സി. തയ്യാറാകണം. അപ്പോൾ അവിടത്തെ ജീവനക്കാർക്ക് പോകാം. അങ്ങനെ വന്നാൽ ഒരു ഗുണമുണ്ട്. കമ്പനി പണം മുടക്കും. ജീവനക്കാർക്ക് കുറച്ച് കൺസഷനോടുകൂടിത്തന്നെ പോകാനും സാധിക്കും.

ശ്രീ. ബെന്നി ബെഹനാൻ:(മൈക്ക് ഓഫ്).....

മി. ചെയർമാൻ: ബഹുമാനപ്പെട്ട മന്ത്രി സമയമില്ല. പ്ലീസ്... പ്ലീസ്...ബഹുമാനപ്പെട്ട മന്ത്രി ദയവായി മറുപടി പൂർത്തിയാക്കുക.

ശ്രീ. തിരുവഞ്ചൂർ രാധാകൃഷ്ണൻ: സർ, നമുക്ക് ചെയ്യാവുന്ന രൂപത്തിലുള്ള സഹായം ചെയ്യാം. കൊച്ചിയിലെ യാത്രാസൗകര്യങ്ങൾ വർദ്ധിപ്പിക്കുന്നതിനെക്കുറിച്ചും മെച്ചപ്പെടുത്തുന്നതിനെക്കുറിച്ചും കൊച്ചിയിലും പരിസരപ്രദേശത്തുമുള്ള ജനപ്രതിനിധികളടക്കമുള്ള എല്ലാവരേയും കൂട്ടിച്ചേർത്ത് ഒരു കോമൺലൈൻ എടുത്ത് ഇക്കാര്യത്തിൽ ഒരു ചർച്ചവയ്ക്കാം. ആ ചർച്ചയുടെ അടിസ്ഥാനത്തിൽ പ്രശ്നങ്ങൾക്ക് പരിഹാരമുണ്ടാക്കാം.

ബോട്ട് സർവ്വീസ് പുനസ്ഥാപിക്കൽ

ശ്രീ. കെ. കുഞ്ഞിരാമൻ (തൃക്കരിപ്പൂർ): സർ, തൃക്കരിപ്പൂർ, പയ്യന്നൂർ മണ്ഡലങ്ങളിലായി പരന്നുകിടക്കുന്ന ഒരു വലിയ ജലാശയമാണ് കവ്വായി

കായൽ. തെക്കേക്കാട്, വടക്കേക്കാട്, ഇടയിലെക്കാട്, മാടക്കാൽ തുടങ്ങിയ ദ്വീപുകളും 24 കിലോമീറ്റർ കരയിലും കായലിനുമിടയിലായി നീണ്ടു കിടക്കുന്ന വലിയപറമ്പ് എന്ന പ്രദേശവും ഉൾക്കൊള്ളുന്ന ഈ പ്രദേശത്തെ ജനങ്ങൾ പ്രധാനമായും യാത്രയ്ക്കുവേണ്ടി ആശ്രയിച്ചിരുന്നത് കണ്ണൂർ, കാസർഗോഡ് ജില്ലകളിലായി സർവ്വീസ് നടത്തിയിരുന്ന കൊറ്റി-കോട്ടപ്പുറം ജലപാതയിലെ വാട്ടർ ട്രാൻസ്പോർട്ട് വകുപ്പിന്റെ ബോട്ട് സർവ്വീസിനെയാണ്. അവയെല്ലാം ഇപ്പോൾ കരയിൽ കയറ്റിവെച്ചിരിക്കുകയാണ്. ജനങ്ങളുടെ യാത്ര ദുഷ്കരമായിരിക്കുകയാണ്. ഇതിന്റെ കേന്ദ്ര ഓഫീസ് ആലപ്പുഴയിലാണ്. അവിടെ നിരവധി തവണ ഫോൺചെയ്ത് പറയുകയും ഓൾ പാർട്ടി ഡെലിഗേഷൻ വന്നപ്പോൾ ബഹുമാനപ്പെട്ട മുഖ്യമന്ത്രിയെക്കണ്ട് കാര്യങ്ങൾ ധരിപ്പിക്കുകയും ചെയ്തെങ്കിലും ഒരു നടപടിയും സ്വീകരിച്ചിട്ടില്ല. അതു കൊണ്ട് അടിയന്തരമായി ഇതിനൊരു പരിഹാരം കാണണം. ആലപ്പുഴയിലുള്ള ഉദ്യോഗസ്ഥർക്ക് എന്റെ നാട്ടിലെ ജനങ്ങളുടെ പ്രയാസങ്ങളൊന്നും മനസ്സിലാക്കുകയില്ല. ബഹുമാനപ്പെട്ട മന്ത്രി ശക്തമായി ഇടപെട്ടാൽ മാത്രമേ ഇവരുടെ കണ്ണ് തുറപ്പിക്കാൻ കഴിയുകയുള്ളൂ. അവിടെ ആകെ 10 കിലോമീറ്ററാണ് വാഹനയോഗ്യമായ റോഡുള്ളത്. അങ്ങ് അവിടെ വന്നിട്ടുണ്ടാകുമെന്നാണ് എനിക്ക് തോന്നുന്നത്. ഒരിക്കൽ ശ്രീ. ആര്യാടൻ മുഹമ്മദ് അവിടെ വന്ന് ആ ജലാശയംകണ്ട് പേടിച്ച് തിരിച്ചുവന്നിട്ടുള്ള അനുഭവം രണ്ടുദിവസം മുമ്പ് എന്നോട് പറയുകയുണ്ടായി. അത്രയും ദുർഘടമായ ഒരു പ്രദേശമാണിത്. അവിടെ വന്നിട്ടുള്ള പല നേതാക്കന്മാർക്കും അങ്ങോട്ട് കടക്കാനാവാതെ തിരിച്ചുപോകേണ്ടിവന്ന അനുഭവമുണ്ട്. നാലുകോടി രൂപ ചെലവിട്ട് അവിടെ യൊരു പാലം നിർമ്മിച്ചിരുന്നു. മനോഹരമായ ഒരു തൂക്കുപാലമായിരുന്നു,

രണ്ടുമാസംകൊണ്ട് ആ പാലം തകർന്നുവീണു. തിനെക്കുറിച്ച് അന്വേഷണം നടക്കുന്നുവെന്നാണ് റവന്യൂ വകുപ്പുമന്ത്രി പറയുന്നത്, അദ്ദേഹമാണത് ഉദ്ഘാടനം ചെയ്തത്. അതുപോലെ അവിടെ വേറൊരു പാലത്തിന്റെ പണി പകുതിയാക്കി വെച്ചിരിക്കുകയാണ്. തൂക്കുപാലം തകർന്നുവീണതുകൊണ്ട് അതിന്റെ പണിയും നടക്കുന്നില്ല. 1980-ൽ ഇ. കെ. നായനാർ ഗവൺമെന്റ് തുടങ്ങിയതാണ്. ആ ഗവൺമെന്റ് പോയപ്പോൾ പണിനിലച്ചു, വീണ്ടും നായനാർ ഗവൺമെന്റ് വന്നപ്പോൾ അത് തുടങ്ങി. ഇപ്പോൾ വീണ്ടും നിലച്ചിരിക്കുകയാണ്. ഇങ്ങനെ ആ പ്രദേശത്തെ ഇരുപത്തയ്യായിരത്തോളം വരുന്ന ജനങ്ങളെ അങ്ങേയറ്റം കഷ്ടപ്പെടുത്തുന്ന ഒരു നിലപാടാണ് സ്വീകരിച്ചിരിക്കുന്നത്. പണി പൂർത്തീകരിച്ചാൽ ബോട്ട് വെള്ളത്തിലിറക്കാൻ കഴിയും. അത് ചെയ്യാത്തതിന്റെ ഫലമായി കോടിക്കണക്കിന് രൂപയുടെ ബോട്ടാണ് നശിച്ചുകൊണ്ടിരിക്കുന്നത്. ഇക്കാര്യത്തിൽ അടിയന്തരനടപടി സ്വീകരിച്ച് ജനങ്ങളെ യാത്രാദുരിതത്തിൽനിന്ന് രക്ഷിക്കണമെന്ന് അഭ്യർത്ഥിക്കുന്നു.

വനവും പരിസ്ഥിതിയും ഗതാഗതവും സ്പോർട്സും സിനിമയും വകുപ്പുമന്ത്രി (ശ്രീ. തിരുവഞ്ചൂർ രാധാകൃഷ്ണൻ): സർ, അങ്ങ് പറഞ്ഞ പൊതുവികാരത്തോട് ഞാൻ യോജിക്കുകയാണ്. സംസ്ഥാന ജലഗതാഗത വകുപ്പിന്റെ മേഖലാ കാര്യാലയവും സ്റ്റേഷൻ ഓഫീസും കണ്ണൂർ ജില്ലയിലെ കൊറ്റിയത്തുനിന്ന് 17-02-2003-ൽ കാസർഗോഡ് ജില്ലയിലെ തൃക്കരിപ്പൂർ കടവിൽ ആരംഭിക്കുകയും അവിടെനിന്നും ഐ.ടി.-കൊറ്റി-കോട്ടപ്പുറം റൂട്ടിലും ഐ.ടി.-പടന-കൊറ്റി റൂട്ടിലും രണ്ട് സർവ്വീസുകൾ നടത്തിവരികയും ചെയ്യുന്നു. കൂടാതെ 22-09-2004-ൽ ഐ.ടി. തയ്യിൽ സൗത്ത് -മാവിലേടം കടപ്പുറം

റൂട്ടിൽ മൂന്നാമതായി ഒരു സർവ്വീസുകൂടി താൽക്കാലികമായി വകുപ്പ് ആരംഭിച്ചുവെങ്കിലും യാത്രക്കാർ ഗണ്യമായി കുറയുകയും മതിയായ വരുമാനം ലഭിക്കാതിരിക്കുകയും ചെയ്ത സാഹചര്യത്തിൽ ഏകദേശം രണ്ടുവർഷത്തിനുശേഷം 10-08-2006 മുതൽ ടി സർവ്വീസ് തുടർന്ന് നടത്താൻ സാധിച്ചില്ല. നിലവിൽ 2010-ൽ ഓരിക്കടവ്-മാവിലേടം പാലം ഗതാഗതത്തിന് തുറന്നുകൊടുത്തതുവഴി യാത്രക്കാരുടെ മറ്റ് യാത്രാസൗകര്യങ്ങൾ വർദ്ധിക്കുകയും ചെയ്തിട്ടുണ്ട്. ഇത് എനിക്ക് ഡിപ്പാർട്ടുമെന്റിൽനിന്ന് തന്നിട്ടുള്ള വിവരങ്ങളാണ്. അങ്ങ് ഇവിടെ പറഞ്ഞ കാര്യം, കുറച്ചുകൂടി വ്യത്യസ്തമാണ്. അവിടെ 25000-ത്തോളം ആളുകൾ ഒരു തുരുത്തുപോലുള്ള സ്ഥലത്ത് ജീവിക്കുന്നു. അവർക്ക് പുറംലോകത്തേക്ക് കടന്നുപോകുന്നതിന് മാർഗമില്ല. അതിനൊരുകണക്ക് വിറ്റിയുണ്ടാക്കണമെന്ന് അങ്ങ് പറഞ്ഞ കാര്യത്തോട് ഞാൻ പൂർണ്ണമായി യോജിക്കുകയാണ്. ഓരി-മാവിലേടം കടപ്പുറംപാലം പണിയുന്നതുമായി ബന്ധപ്പെട്ട് പുഴയ്ക്ക് കുറുകെ ബണ്ട് കെട്ടിയതിനാൽ വകുപ്പിന് 1-4-2007 മുതൽ മാവിലേടം മുതൽ കോട്ടപ്പുറം വരെയുള്ള സർവ്വീസ് നിറുത്തി വയ്ക്കേണ്ടിവന്നു. ആയതിന് പകരമായി മേൽപ്പടി പ്രദേശത്തെ ജനപ്രതിനിധികളുടെ അഭിപ്രായംകൂടി കണക്കിലെടുത്ത് കൊറ്റി-കോട്ടപ്പുറം സർവ്വീസ്, കൊറ്റി-മാവിലേടം കടപ്പുറമായി സർവ്വീസ് നടത്തിവരുന്നു. ഇപ്പോൾ രണ്ട് സർവ്വീസുകളും ഓപ്പറേറ്റ് ചെയ്തുവരുന്നുണ്ട്. ഈ നിയമസഭാ സമ്മേളനം തീരുന്നതിനുമുമ്പ് അങ്ങയെയും വാട്ടർ ട്രാൻസ്പോർട്ടിന്റെ ആളുകളെയുംകൂടി വിളിച്ച് ഇതിനെക്കുറിച്ച് കൂട്ടായ ചർച്ച നടത്താം. അവിടത്തെ യാത്രാപ്രശ്നത്തോട് പോസിറ്റീവായിട്ടാണ് പ്രതികരിക്കേണ്ടത്. ഈ പ്രശ്നം ചർച്ചനടത്തി പരിഹരിക്കാൻ കഴിയുമെന്നാണ് എന്റെ വിശ്വാസം.

സരയു ടൂറിസം പദ്ധതി

ശ്രീമതി ഗീതാ ഗോപി: സർ, എന്റെ നിയോജകമണ്ഡലത്തിലെ താന്നൂർ പഞ്ചായത്തിൽ 05-08-2012-ന് സരയു ടൂറിസം പദ്ധതിയുടെ നിർമ്മാണ ഉദ്ഘാടനം ബഹുമാനപ്പെട്ട ടൂറിസം വകുപ്പുമന്ത്രി എ. പി. അനിൽ കുമാർ നിർവ്വഹിച്ചു. ഈ പദ്ധതിയുടെ നിർമ്മാണം ആർക്കിയോളജി വകുപ്പിന്റെ അനുമതി ലഭിക്കാത്തതിനാൽ ഇപ്പോഴും മുടങ്ങിക്കിടക്കുകയാണ്. 15-02-2013 -ന് 1447/2012/സി.എ/എ.എം.എ.എസ്.ആർ. നമ്പർ ഫയൽ പ്രകാരം കോമ്പീറ്റൻ്റ് അതോറിറ്റി, കേരള തൃശ്ശൂർ ഡി.ടി.പി.സി. ചെയർമാൻ കത്തയച്ച് ആവശ്യപ്പെട്ട ആറിനം രേഖകൾ 16 മാസങ്ങൾക്കുശേഷവും നൽകിയിട്ടില്ലെന്നാണ് അറിയുന്നത്. ഈ ഗുരുതരമായ കൃത്യവിലോപം ഞാൻ അങ്ങയുടെ ശ്രദ്ധയിൽപ്പെടുത്തുകയാണ്. ഈ സാഹചര്യത്തിൽ ആർക്കിയോളജി അനുമതി ലഭ്യമാക്കുവാൻവേണ്ട സത്വരനടപടികൾ സ്വീകരിച്ച് സമയബന്ധിതമായി ഈ പദ്ധതി നടപ്പിലാക്കണമെന്ന് ഈ സബ്മിഷനിലൂടെ അഭ്യർത്ഥിക്കുകയാണ്.

പട്ടികജാതി-പിന്നോക്ക സമുദായക്ഷേമവും വിനോദസഞ്ചാരവും വകുപ്പുമന്ത്രി (ശ്രീ. എ. പി. അനിൽകുമാർ): സർ, തൃപ്രയാർ ശ്രീരാമക്ഷേത്രത്തിന് സമീപത്തുകൂടി കടന്നുപോകുന്ന നദിയുടെ തീരപ്രദേശത്തിന്റെ നവീകരണവും സംരക്ഷണവുമാണ് ഈ പദ്ധതിയിലൂടെ വിഭാവന ചെയ്തിരിക്കുന്നത്. 30-08-2010-ലെ ഗവൺമെന്റ് ഉത്തരവ് പ്രകാരം സരയുതീരം ടൂറിസം പദ്ധതിക്ക് ഭരണാനുമതി നൽകിയിരുന്നു. 12-05-2012-ൽ അതിന്റെ ഉദ്ഘാടനം

നവും നടത്തുകയുണ്ടായി. ഈ പദ്ധതി യാഥാർത്ഥ്യമാക്കുന്നതിന് ആർക്കി യോളജി വകുപ്പിന്റെ അനുമതി ആവശ്യമുണ്ട്. ആർക്കിയോളജിയുടെ നിരാക്ഷേപപത്രം ലഭിക്കാനുള്ള അപേക്ഷ എല്ലാ രേഖകളും സഹിതം ആ വകുപ്പിന് നൽകാൻ ഡി.ടി.പി.സി.-ക്ക് നിർദ്ദേശം നൽകിയിരുന്നു. ആർക്കി യോളജി വകുപ്പിന്റെ അനുമതി ലഭിക്കുന്നതിന് ഫോം 1-ൽ അപേക്ഷയോടൊപ്പം പ്രോജക്ടിന്റെ വിശദമായ പ്ലാൻ, ഗൂഗിൾ മാപ്പ്, പ്രോജക്ട് സൈറ്റിന്റെ ഫോട്ടോകൾ, പ്രോജക്ട് സൈറ്റും തൃപ്രയാർ ക്ഷേത്രവും തമ്മിലുള്ള ദൂരം രേഖപ്പെടുത്തുന്ന രൂപരേഖ, ഭൂമിയുടെ ഉടമസ്ഥാവകാശം തെളിയിക്കുന്ന സാക്ഷ്യപത്രം എന്നീ രേഖകളാണ് നൽകേണ്ടത്. ഇതിൽ പ്രോജക്ട് സൈറ്റും തൃപ്രയാർ ക്ഷേത്രവും തമ്മിലുള്ള ദൂരം രേഖപ്പെടുത്തുന്ന രൂപരേഖയും ഉടമസ്ഥാവകാശം തെളിയിക്കുന്ന സാക്ഷ്യപത്രവും റവന്യൂ വകുപ്പിൽനിന്നുമാണ് ലഭിക്കേണ്ടത്. ഇത് ലഭിക്കുന്നതിനുള്ള നടപടികൾ സ്വീകരിച്ചിട്ടുണ്ടെന്നും ഏതാനും ദിവസങ്ങൾക്കുള്ളിൽ അവ ലഭിക്കുമെന്നും ജില്ലാ ടൂറിസം പ്രൊമോഷൻ കൗൺസിൽ അറിയിച്ചിട്ടുണ്ട്. അവ ലഭിച്ചശേഷം ബാക്കി യെല്ലാ രേഖകളുംസഹിതം ഉടൻതന്നെ ആർക്കിയോളജി വകുപ്പിന് അപേക്ഷ നൽകി ആ വകുപ്പിന്റെ അനുമതി ലഭ്യമാക്കുന്നതിനുള്ള നടപടികൾ സ്വീകരിക്കുന്നതാണ്. അനുമതി ലഭിച്ചാലുടൻതന്നെ സരയൂ പദ്ധതി നടപ്പിലാക്കുന്നതിനാവശ്യമായ നടപടികൾ സ്വീകരിക്കുന്നതാണ്.

വൃദ്ധജനങ്ങളുടെ പുനരധിവാസവും സംരക്ഷണവും

ശ്രീ. എം. പി. വിൻസെന്റ്: സർ, ഞാൻ വളരെ ഗൗരവതരമായ ഒരു സാമൂഹ്യ പ്രശ്നമാണ് ഈ സഭയുടെ മുമ്പിൽ കൊണ്ടുവരുന്നത്. വൃദ്ധജന

ങ്ങളുടെ പുനരധിവാസവും സംരക്ഷണവും വളരെ പ്രാധാന്യമുള്ള ഒരു കാര്യമാണ്. ഏതുദിവസത്തെ പത്രമെടുത്ത് പരിശോധിച്ചാലും ആ പത്രങ്ങളുടെയൊക്കെ പ്രധാനപ്പെട്ട കോളത്തിൽ കാണുന്ന ഒരു വാർത്തയാണ് വൃദ്ധജനങ്ങൾ അനാഥരായി ബസ് സ്റ്റാന്റിലും മറ്റ് പ്രാന്തപ്രദേശങ്ങളിലുമൊക്കെ കിടക്കുന്നതും ആരാലും ശ്രദ്ധിക്കപ്പെടാതെ മരണപ്പെടുന്നതുമായ സംഭവങ്ങൾ. ഈ അടുത്ത കാലത്ത് തൃശ്ശൂരിലെ കുട്ടനെല്ലൂർ പാലത്തിനു താഴെ അനാഥരായ നിലയിൽ ഒരു വൃദ്ധ മാതാവിനെയും പിതാവിനെയും കണ്ടതായ ഒരു വാർത്ത മനോരമ ചാനലിൽ കാണുകയുണ്ടായി. ഇതുപോലെയുള്ള വാർത്തകൾ എല്ലാ ചാനലിലും സ്ഥിരം വന്നുകൊണ്ടിരിക്കുകയാണ്. മക്കൾക്കെല്ലാം സ്വന്തം ഭൂമി ഭാഗം വെച്ചുകൊടുത്ത് അവസാനം അനാഥരായ ആ വൃദ്ധജനങ്ങൾ കുട്ടനെല്ലൂർ പാലത്തിനുതാഴെ കിടക്കുന്ന അവസ്ഥ എന്നെ വല്ലാതെ വേദനപ്പെടുത്തുകയുണ്ടായി. ഈ വാർത്തയുടെ അടിസ്ഥാനത്തിലാണ് ഗൗരവപൂർണ്ണമായ ഈ വിഷയം ഇവിടെ അവതരിപ്പിക്കാൻ ഞാൻ മുതിരുന്നത്. ശാസ്ത്രപുരോഗതിയും വൈദ്യശാസ്ത്രത്തിന്റെ വിജയവും ആയുർദൈർഘ്യം വർദ്ധിപ്പിച്ചിട്ടുണ്ട്. അധികം വൈകാതെതന്നെ കേരളത്തിൽ വൃദ്ധന്മാരുടെ ജനസംഖ്യ 25 ശതമാനം കടക്കുമെന്നാണ് കണക്കാക്കപ്പെടുന്നത്. വൃദ്ധജനങ്ങൾ അനുഭവിക്കുന്ന വെല്ലുവിളികൾ പലതാണ്. ശാരീരികവും മാനസികവുമായ വെല്ലുവിളികൾ നേരിടാൻ അവരെ പ്രാപ്തരാക്കേണ്ടതുണ്ട്. കൂട്ടുകുടുംബ വ്യവസ്ഥിതിയിൽവന്ന മാറ്റവും അണുകൂടുംബങ്ങളുടെ വളർച്ചയും വൃദ്ധജനങ്ങളെ കുറച്ചൊന്നുമല്ല ഒറ്റപ്പെടുത്തിയിരിക്കുന്നത്. വൃദ്ധജനങ്ങളെ വരുംകാലത്തിന്റെ വെല്ലുവിളികൾ നേരിടാൻ പ്രാപ്തരാക്കണം. അവരുടെ സംരക്ഷണവും സുരക്ഷിതത്വവും ഉറപ്പുവരുത്തണം.

അവർക്കുവേണ്ടി പ്രത്യേക നിയമങ്ങൾ കൊണ്ടുവരണം. തെരുവിൽ ഒരച്ഛനും അമ്മയും ഇനി ഉപേക്ഷിക്കപ്പെടരുത്. നമ്മുടെ സർക്കാർ അവർക്ക് കൈത്താങ്ങാകണം. ഇക്കാര്യത്തിൽ ദീർഘവീക്ഷണത്തോടെയുള്ള സമീപനം ഉണ്ടാകേണ്ടതുണ്ട്. കുട്ടികൾ മുതൽ സമൂഹത്തിലെ മുഴുവൻ ജനങ്ങളുടെയിടയിലും ഇതിന്റെ പ്രാധാന്യം മനസ്സിലാക്കുന്ന രീതിയിലുള്ള ബോധവൽക്കരണം അടിയന്തരമായി നടത്തണം. അതിനൊരു പഠനപദ്ധതി നടപ്പിലാക്കണം. നാളെയുടെ നന്മയ്ക്കായി ഇന്നുമുതൽ പ്രയത്നിച്ചാൽ മാത്രമേ വിജയിക്കാൻ കഴിയുകയുള്ളൂ. നമ്മെ കഷ്ടപ്പെട്ട് വളർത്തിയ മാതാപിതാക്കൾക്ക് സംരക്ഷണം നൽകാൻ നമുക്ക് കഴിഞ്ഞില്ലെങ്കിൽ ഈ സമൂഹത്തിൽ നാം ഒറ്റപ്പെട്ടവരായി മാറും. അതിനൊരു വിരാമമുണ്ടാക്കാൻ സർക്കാരിന്റെ ഭാഗത്തു നിന്നും സാമൂഹ്യക്ഷേമ വകുപ്പിന്റെ ഭാഗത്തുനിന്നും ഒരു തീരുമാനമുണ്ടാകണമെന്ന പൊതുവായ വിഷയമാണ് ഞാൻ ഈ സഭയുടെ മുമ്പിൽ ഉന്നയിക്കുന്നത്.

പഞ്ചായത്തും സാമൂഹ്യനീതിയും വകുപ്പുമന്ത്രി (ഡോ. എം. കെ. മുനീർ) : സർ, അറുപത് വയസ്സിനുമേൽ പ്രായമുള്ളവരുടെ താല്പര്യ സംരക്ഷണം സമൂഹത്തിന്റെ ചുമതലയായിക്കണ്ട് അവർക്കർഹമായ സ്നേഹവും ബഹുമാനവും നൽകി, അവരുടെ ആരോഗ്യ-സാമ്പത്തിക-സാമൂഹ്യ ഉന്നമനം ലക്ഷ്യമാക്കി പദ്ധതികൾ ആവിഷ്കരിച്ച് നടപ്പിലാക്കുന്നത് സർക്കാരിന്റെ കടമയായി കണക്കാക്കുന്നു. ഈ പ്രവർത്തനങ്ങൾക്ക് ഒരു നയരേഖ എന്ന നിലയിൽ വയോജന നയം 2006 പരിഷ്കരിച്ച് മുതിർന്ന പൗരന്മാർക്കുവേണ്ടിയുള്ള നയമായി 2013-ൽ പുറത്തിറക്കിയിട്ടുണ്ട്.

കൂടാതെ മുതിർന്നവരുടെ ക്ഷേമപദ്ധതികൾ രൂപീകരിക്കുന്നതിന് ടാസ്ക് ഫോഴ്സ് രൂപീകരിക്കുന്നതിനുള്ള ഊർജ്ജിത നടപടികൾ സ്വീകരിച്ചുവരികയും ചെയ്യുന്നു. മുതിർന്ന പൗരന്മാരുടെ ക്ഷേമകാര്യങ്ങൾ ഉറപ്പുവരുത്തുന്നതിന്റെ ഭാഗമായി സംസ്ഥാന വയോജന കമ്മീഷൻ രൂപീകരിക്കുന്നതിനുള്ള നിർദ്ദേശം പരിഗണനയിലാണ്. ആരോഗ്യമേഖലയിലുള്ള പ്രവർത്തനങ്ങൾ, മുതിർന്ന പൗരന്മാരുടെ നേർക്കുള്ള ശാരീരിക-മാനസിക അതിക്രമങ്ങൾ തടയുക, ഓൾഡ് ഏജ് ഹോമുകളുടെ സേവനം മെച്ചപ്പെടുത്തുക, നിയമസഹായം ലഭ്യമാക്കുക, മാതാപിതാക്കളുടെയും മുതിർന്ന പൗരന്മാരുടെയും സംരക്ഷണത്തിനായുള്ള നിയമത്തിന്റെ കാര്യക്ഷമമായ നടത്തിപ്പ് തുടങ്ങിയ പ്രവർത്തനങ്ങൾ ഏകോപിപ്പിച്ച് നടപ്പിലാക്കുന്നതിനുള്ള തീരുമാനവും എടുത്തിട്ടുണ്ട്. വൃദ്ധസദനങ്ങളിൽ ഒരു അന്വേഷണത്തിന് പ്രതിമാസം 750 രൂപ നിരക്കിൽ ഭക്ഷണത്തിനും 300 രൂപ നിരക്കിൽ മരുന്നിനും വർഷത്തിൽ ഒരുതവണ 1,000 രൂപ വസ്ത്രത്തിനും അനുവദിക്കുന്നുണ്ട്. മുതിർന്ന പൗരന്മാർക്കുള്ള ആരോഗ്യ പരിപാലനത്തിനായി ആരോഗ്യ ഇൻഷുറൻസ് പരിപാടി, ആശുപത്രികളിൽ ചികിത്സയ്ക്കായി ദീർഘനേരം ചെവഴിക്കേണ്ടിവരുന്ന അവസ്ഥ ഒഴിവാക്കുന്നതിനായി പ്രത്യേക സംവിധാനങ്ങളും നിശ്ചിത ദിവസങ്ങളിൽ സൗക്യപ്രദമായ സമയവും ഏർപ്പെടുത്തുന്നതും, പ്രാഥമികാരോഗ്യ കേന്ദ്രങ്ങൾ മുതൽ മെഡിക്കൽ കോളേജുവരെയുള്ള എല്ലാ സർക്കാർ ആശുപത്രികളിലും മുതിർന്ന പൗരന്മാർക്ക് ചികിത്സാ സൗകര്യം നൽകുന്നതുമാണ്. മുതിർന്ന പൗരന്മാർക്ക് പ്രത്യേക ക്ലബ്ബ് ഏർപ്പെടുത്താൻ നിർദ്ദേശം നൽകിയിട്ടുണ്ട്. കൂടാതെ, മുതിർന്ന പൗരന്മാർക്ക് ആരോഗ്യ പരിരക്ഷ നൽകുന്നതിനും അവരുടെ ദൈനംദിനജീവിതം സുഗമമാക്കുന്നതിനും ലക്ഷ്യമിട്ട്

സാമൂഹ്യ സുരക്ഷാ മിഷൻ മുഖേന വയോമിത്രം എന്ന പദ്ധതി സംസ്ഥാനത്ത് എല്ലാ കോർപ്പറേഷനുകളിലും 32 മുനിസിപ്പാലിറ്റികളിലും വിജയകരമായി നടപ്പിലാക്കിവരുന്നുണ്ട്. സർക്കാരിന്റെ മിഷൻ 676-ൽ ഉൾപ്പെടുത്തി വയോമിത്രം പദ്ധതി എല്ലാ മുനിസിപ്പാലിറ്റികളിലേയ്ക്കും വ്യാപിപ്പിക്കുവാൻ തീരുമാനിച്ചിട്ടുണ്ട്. കേരളത്തിലെ മുതിർന്നവരുടെ സംഖ്യ 2001-ൽ 9.79 ശതമാനമായിരുന്നു. ഈ നിരക്ക് 2011-ൽ 12.8 ശതമാനമായിട്ടുണ്ട്. 2021 ആകുമ്പോഴും 15.63 ശതമാനമാകുമെന്നാണ് കണക്കുകൾ വ്യക്തമാക്കുന്നത്. കേരളം ഒരു ഓൾഡ് ഏജ് സൊസൈറ്റിയായി മാറിക്കഴിഞ്ഞിരിക്കുന്നു എന്ന വസ്തുതകൂടി ഇവിടെ പറയേണ്ടിവരും. നയത്തിൽ വ്യക്തമാക്കിയിട്ടുള്ള പദ്ധതികളും പരിപാടികളും നടപ്പിലാക്കുന്നതിന്റെ ഭാഗമായി സാമൂഹ്യ നീതി അഡീഷണൽ ചീഫ് സെക്രട്ടറി അദ്ധ്യക്ഷനായും ആരോഗ്യവും കുടുംബക്ഷേമവും, പൊതുവിദ്യാഭ്യാസം, തൊഴിലും പുനരധിവാസവും, ധനകാര്യം, തദ്ദേശസ്വയംഭരണം, ആഭ്യന്തരം എന്നീ വകുപ്പുകളിലെ അഡീഷണൽ ചീഫ് സെക്രട്ടറി, പ്രിൻസിപ്പൽ സെക്രട്ടറി, സെക്രട്ടറി എന്നിവർ അംഗങ്ങളായ ഒരു കമ്മിറ്റിയും രൂപീകരിച്ചിട്ടുണ്ട്. കമ്മിറ്റിയുടെ ആക്ഷൻ പ്ലാൻ തയ്യാറാക്കിവരികയാണ്. അത് സർക്കാർ പരിശോധിക്കുന്നു. സാധാരണ നയങ്ങൾ പ്രഖ്യാപിച്ചാൽ നയമായിത്തന്നെ നിൽക്കുകയാണ് പതിവ്. പക്ഷേ, ഈ പ്രാവശ്യം മുതിർന്ന പൗരന്മാരുടെ നയം നടപ്പിലാക്കുന്നതിനായി ഒരു ആക്ഷൻപ്ലാനുണ്ടാക്കി, ഓരോ വകുപ്പിലും സീനിയർ സിറ്റിസൺസ് കമ്പോണന്റ് അവരുടെ പ്ലാനിൽത്തന്നെ കൊണ്ടുവരുന്നതിനുവേണ്ടിയുള്ള നടപടികൾ എടുത്തുവരികയാണ്. ഇൻഡ്യയിൽ ഏറ്റവും അധികം പെൻഷൻ ക്ഷേമനിധി പദ്ധതികളുള്ളത് കേരളത്തിനാണ്. ഇവയിൽ ഏറ്റവും പ്രധാനപ്പെട്ട

ട്ട ഒന്നാണ് ഇൻഡ്യാ ഗവൺമെന്റിന്റെ ദേശീയ വാർദ്ധക്യകാല പെൻഷൻ പദ്ധതി. 80 വയസ്സ് പൂർത്തിയായാൽ 1,100 രൂപയും 60 വയസ്സിന് മുകളിലുള്ള മറ്റുള്ളവർക്ക് 500 രൂപയും നിരക്കിൽ പ്രതിമാസം വാർദ്ധക്യകാല പെൻഷൻ നൽകിവരുന്നുണ്ട്. വയോജനങ്ങളുടെ സംരക്ഷണം ഉറപ്പുവരുത്താൻ സാമൂഹ്യനീതി വകുപ്പ് പ്രതിജ്ഞാബദ്ധമായി നിലകൊള്ളുമെന്ന് ഒരിക്കൽകൂടി ഈ സഭയ്ക്ക് ഉറപ്പുനൽകുകയാണ്.

ജാതി-സാമ്പത്തിക സർവ്വേ

ശ്രീ. കെ. കുഞ്ഞമ്മത് മാസ്റ്റർ : സർ, ഈ വിഷയം സബ്മിഷനായിട്ടാണ് അവതരിപ്പിക്കുന്നത്. ഇതൊരു ശ്രദ്ധക്ഷണിക്കലായി അവതരിപ്പിക്കേണ്ടത്ര പ്രധാനപ്പെട്ട കാര്യമാണ്. കേരളത്തിൽ ഒരു സാമൂഹ്യ-സാമ്പത്തിക-ജാതി സർവ്വേ നടന്നിരുന്നു. 2012-ലാണ് ആ സർവ്വേ നടന്നത്. കഴിഞ്ഞ മേയ്-ജൂൺ മാസങ്ങളിലായി എല്ലാ ഗ്രാമസഭകളും വിളിച്ച് അവിടെ ഈ സർവ്വേ റിപ്പോർട്ട് അവതരിപ്പിച്ച് എന്തെങ്കിലും പരാതികളുണ്ടെങ്കിൽ ഉന്നയിക്കണമെന്ന് ഗ്രാമപഞ്ചായത്ത് സെക്രട്ടറിമാരെയും മുൻസിപ്പാലിറ്റി സെക്രട്ടറിമാരെയും വകുപ്പിൽനിന്ന് അറിയിച്ചതിന്റെ അടിസ്ഥാനത്തിൽ പഞ്ചായത്ത് മെമ്പർമാർ നേതൃത്വം കൊടുത്തുകൊണ്ട് ഗ്രാമസഭകൾ വിളിച്ചുചേർത്തു. കുറേയധികം ആളുകൾ അതിൽ പങ്കെടുത്തു. സർവ്വേ റിപ്പോർട്ടിൽ നിറയെ അബദ്ധങ്ങളാണുള്ളത്. പലരുടെയും ജാതിയും വരുമാനവുമെല്ലാം മാറിയിട്ടുണ്ട്. ഇതിൽ തിരുത്തൽ വരുത്തുന്നത് സംബന്ധിച്ച് അന്നുപറഞ്ഞത്, വരുമാനം തിരുത്തണമെങ്കിൽ വില്ലേജ് ഓഫീസറുടെ സർട്ടിഫിക്കറ്റ് വേണമെന്നാണ്. എന്നാൽ കോഴിക്കോട് ജില്ലയിൽ വില്ലേജ് ഓഫീസർ സർട്ടിഫിക്കറ്റ് കൊ

ടുകൊൻ തയ്യാറാകുന്നില്ല. ഈ കാര്യത്തിന് വരുമാനസർട്ടിഫിക്കറ്റ് കൊടുക്കരുതെന്ന് കളക്ടറുടെ നിർദ്ദേശമുണ്ടെന്നാണ് പറയുന്നത്. അവിടത്തെ ജനങ്ങൾ വലിയ വിഷമത്തിലാണ്. കാരണം, ഈ സർവ്വേയുടെ അടിസ്ഥാനത്തിലാണ് ഇനി എ.പി.എൽ./ബി.പി.എൽ. ലിസ്റ്റ് വരാൻ പോകുന്നതെന്ന ധാരണയുണ്ട്. ഇതിന്റെ ഫലം അനുഭവിക്കേണ്ടിവരുന്നത് എല്ലാ പാർട്ടിയിലുംപെട്ട സാധാരണ പഞ്ചായത്ത് മെമ്പർമാരാണ്. പഞ്ചായത്താണ് എ.പി.എൽ./ബി.പി.എൽ. കാർഡുകൾ കൊണ്ടുവന്നതെന്നും അതുകൊണ്ടാണ് കുറേപ്പേർ എ.പി.എൽ.-ഉം കുറേപ്പേർ ബി.പി.എൽ.-ഉം ആയിപ്പോയതെന്നുമുള്ള എന്ന ആക്ഷേപം നേരത്തെ ഉയർന്നുവന്നിരുന്നു. അതുപോലെ, ഭാവിയിൽ ബി.പി.എൽ. ലിസ്റ്റിൽ ഉൾപ്പെടുന്നതിനും പെൻഷൻ, ജാതി സർട്ടിഫിക്കറ്റ്, ഇതെല്ലാം കിട്ടുന്നതിനുമുള്ള മാനദണ്ഡമായെടുക്കുന്നത് ഗാമസഭകളിൽവെച്ച് അംഗീകരിക്കുന്ന ഈ സർവ്വേ റിപ്പോർട്ടാണെന്നുള്ള ധാരണയാണ് ജനങ്ങൾക്കുള്ളത്. അതുകൊണ്ട് ഇതിന്റെയെല്ലാം കുറ്റം കേരളത്തിലെ ആയിരക്കണക്കിന് പഞ്ചായത്ത് മെമ്പർമാർക്ക് ഏൽക്കേണ്ടിവന്നിരിക്കുന്നു. മറ്റൊരു കാര്യം, തിരുത്തൽ ഫോം അച്ചടിച്ചുകൊടുക്കുന്നതിനുള്ള നിർദ്ദേശം ഡിപ്പാർട്ട്മെന്റ് കൊടുത്തിരുന്നില്ല. ചില സ്ഥലങ്ങളിൽ പഞ്ചായത്ത് മെമ്പർമാർ സ്വന്തം ചെലവിൽ തിരുത്തൽ ഫോം നൽകി. ഓരോ കുടുംബത്തിനും വെച്ചേറെ ഫോമല്ല നൽകിയത്. ഒരു ഫോമിന്റെ മറുവശത്തായാണ് അടുത്ത ഫോം പ്രിന്റ് ചെയ്തിരുന്നത്. അതുകൊണ്ട്, ഫോമിൽ എന്തെങ്കിലും തിരുത്തൽ വരുത്തുന്നതിനായി വേറെ ഏതെങ്കിലും ഓഫീസർക്ക് നൽകണമെങ്കിൽ അത് മുറിച്ചുകൊടുക്കാൻ കഴിയില്ല. അങ്ങനെ ധാരാളം അപാകതകൾ ഇക്കാര്യത്തിലുണ്ട്. കഴിഞ്ഞ മാസം 25 ആയിരുന്നു തിരുത്തൽ വരുത്തുന്നതിനുള്ള അവസാന

തീയതി. അത് ഈ മാസം 30-ാം തീയതിവരെ നീട്ടിയിട്ടുണ്ട്. എന്നാൽ ഈ സമയപരിധിക്കുള്ളിൽ തിരുത്തൽ വരുത്തുക എന്നത് അത്ര എളുപ്പമല്ല. അതുകൊണ്ട് ഈ അപാകതകളെല്ലാം പരിഹരിച്ച്, ജനങ്ങൾക്ക് ശരിയായ വിവരങ്ങൾ ലഭ്യമാകുന്ന വിധത്തിൽ സാമൂഹ്യ-സാമ്പത്തിക-ജാതി സർവ്വേ കാര്യക്ഷമവും സത്യസന്ധവും ആക്കുന്നതിന് ഡിപ്പാർട്ടുമെന്റും ഗവൺമെന്റും ഇടപെടണമെന്നും ഇതിന്റെ ഉത്തരവാദിത്വത്തിൽനിന്ന് പഞ്ചായത്ത് മെമ്പർമാരെ ഒഴിവാക്കണമെന്നുമാണ് ഈ സബ്മിഷനിലൂടെ ഞാൻ അഭ്യർത്ഥിക്കുന്നത്.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ.സി. ജോസഫ്) : സർ, ബഹുമാനപ്പെട്ട കെ. കുഞ്ഞമ്മത് മാസ്റ്റർ പറഞ്ഞ കാര്യങ്ങളെല്ലാം സത്യമാണ്. 12-ാം പഞ്ചവത്സര പദ്ധതിയോടനുബന്ധിച്ച് കേന്ദ്ര ഗവൺമെന്റ് ആവശ്യപ്പെട്ട പ്രകാരമാണ് വികസന-ക്ഷേമപദ്ധതികളുടെ ഗുണഭോക്താക്കളെ കണ്ടെത്താനും തദ്ദേശ നഗര-ഗ്രാമ വികസനത്തിന് നിലവിലുള്ള പദ്ധതികൾ കാര്യക്ഷമമാക്കുന്നതിനും പുതിയ കേന്ദ്ര പദ്ധതികൾ ആവിഷ്കരിക്കുന്നതിനുംവേണ്ടി ഈ സാമൂഹ്യ-സാമ്പത്തിക സർവ്വേ ഇവിടെ നടത്തിയത്. കേരളത്തിൽ 2012 ഏപ്രിൽ മാസം 10-ാം തീയതി ആരംഭിച്ച് 2012 ആഗസ്റ്റ് മാസത്തിലാണ് സർവ്വേ പൂർത്തീകരിച്ചത്. 2011-ലെ ദേശീയ ജനസംഖ്യാ സെൻസസ് പ്രകാരം തയ്യാറാക്കിയ, 600-700 വ്യക്തികളുള്ള 100-125 വീടുകൾ ഉൾപ്പെടുന്ന ഒരു എന്യൂമറേഷൻ ബ്ലോക്കിലെ ലഭ്യമായ ഓരോ കുടുംബത്തെയും സംബന്ധിച്ച വിവരങ്ങളോടൊപ്പം അവരുടെ ജാതിയും സാമ്പത്തിക നിലവാരവും സംബ

സ്വീച്ച വിവരങ്ങളും അധികമായി ശേഖരിച്ച് തയ്യാറാക്കിയ സാമൂഹ്യ-സാമ്പ-
 ത്തിക-ജാതി സെൻസസിന്റെ കരട് ലിസ്റ്റ് 19-05-2014-ൽ കേരളത്തിൽ പ്രസി-
 ഭീകരിച്ചു. മതവും ജാതിയും സംബന്ധിച്ച വിവരങ്ങളൊഴികെ ഒരു കുടുംബ-
 ഞ്ഞെക്കുറിച്ചുള്ള എല്ലാ വിവരങ്ങളും ലിസ്റ്റിൽ ലഭ്യമാണ്. പ്രസിദ്ധീകരിച്ച-
 ദിവസം മുതൽ തന്നെ ലിസ്റ്റിലുള്ള ആക്ഷേപങ്ങളും പരാതികളും സ്വീകരിക്കാ-
 നുള്ള നടപടി ആരംഭിച്ചിട്ടുണ്ട്. ഇവിടെ പറഞ്ഞതുപോലെ, ഈ ലിസ്റ്റ് സംബ-
 ന്ധിച്ച് ധാരാളം ആക്ഷേപങ്ങളുണ്ടായിട്ടുണ്ട്. ഈ സഭയിലെ എം.എൽ.എ.-
 മാരുമു പഞ്ചായത്ത് പ്രസിഡന്റുമാരും മെമ്പർമാരും പല പരാതികളും ഉന്നയി-
 ക്കുന്നുമുണ്ട്. അതിന്റെ അടിസ്ഥാനത്തിലാണ് ഈ സർവ്വേയെ സംബന്ധിച്ച-
 ആക്ഷേപങ്ങൾ സ്വീകരിക്കാനുള്ള അവസാന ദിവസം, നേരത്തെ ജൂൺ-
 മാസം 8-ാം തീയതിയായിരുന്നു, പിന്നീട് 17-ാം തീയതിയാക്കി ഇപ്പോൾ-
 ജൂൺ 30 ആക്കിയിട്ടുണ്ട്. ബഹുമാനപ്പെട്ട മെമ്പർ പറഞ്ഞതുപോലെ, ജൂൺ-
 30 ആയാലും പരിഹാരമുണ്ടാക്കാൻ സാധിക്കില്ല. ഏതായാലും അങ്ങ് ആവ-
 ശ്യപ്പെട്ടതിനാൽ സമയപരിധി ഓഗസ്റ്റ് 30 വരെ നീട്ടുന്നതാണ്. ലിസ്റ്റ് തയ്യാറാ-
 ക്കിയതിൽ എവിടെയോ വലിയ പാകപ്പിഴ സംഭവിച്ചിട്ടുണ്ട്. ഉദ്യോഗസ്ഥന്മാർ-
 വീടുകളിൽ പോകാതെ എവിടെയെങ്കിലും ഇരുന്ന് തയ്യാറാക്കിയതാണോ-
 എന്ന സംശയമുണ്ട്. പലയിടത്തും വാർഡുകൾ മാറി വന്നിട്ടുണ്ട്, പഞ്ചായ-
 ത്തുകൾ മാറിവന്നിട്ടുണ്ട്. ഈ ലിസ്റ്റ് കറക്ട് ചെയ്യുന്നതിനായി പഞ്ചായത്ത്-
 അസോസിയേഷനുമായി ആലോചിച്ച് ഒരു പ്രായോഗിക നിർദ്ദേശം സമർപ്പി-
 ക്കുവാൻ എൽ.എസ്.ജി.ഡി. സെക്രട്ടറി ശ്രീ. രാജൻ ഖൊബ്രഗഡെയെ ചുമത-
 ലപ്പെടുത്തിയിട്ടുണ്ട്. അത് ലഭിച്ചതിനുശേഷം ഇക്കാര്യത്തിൽ പരിഹാരമുണ്ടാ-

ക്കും. ജനങ്ങൾക്ക് പ്രയാസമുണ്ടാക്കുന്ന ഒരു കാര്യവും ഈ സർക്കാർ ചെയ്തില്ലെന്ന് സഭയ്ക്ക് ഉറപ്പു നൽകുകയാണ്.

നന്ദികേശ ശില്പഗ്രാമം

ശ്രീ. ആർ. രാജേഷ്: എന്റെ മണ്ഡലത്തിലെ നൂറനാടിനെ നന്ദികേശ ശില്പഗ്രാമമായി പ്രഖ്യാപിക്കുകയും, നൂറനാട്-പടനിലം ശില്പ പൈതൃക കേന്ദ്രമായി അംഗീകരിക്കുകയും ചെയ്യണമെന്നാവശ്യപ്പെട്ടുകൊണ്ടാണ് ഈ സബ്മിഷൻ അവതരിപ്പിക്കുന്നത്. കേരളത്തിലെതന്നെ ഏറ്റവും വൈവിധ്യ മാർന്ന കൃഷിരീതികളാലും കാർഷിക മേഖലയുമായി ബന്ധപ്പെട്ട ആഘോഷങ്ങളാലും സമ്പന്നമാണ് ഓണാട്ടുകര. അവിടത്തെമാത്രം സവിശേഷതയും പ്രത്യേകതയുമാണ് കെട്ടുകാഴ്ചകൾ. ഓരോ ഗ്രാമപ്രദേശത്തിന്റേയും കൂട്ടായ്മയുടെയും സാഹോദര്യത്തിന്റേയും ജാതിമതസൗഹാർദ്ദങ്ങളുടേയും പ്രതീകമാണ് ഈ കെട്ടുകാഴ്ചകൾ. ഇതിൽ ഏറ്റവും പ്രധാനമാണ് നന്ദികേശ ശില്പങ്ങൾ. നൂറനാട്, ചുനക്കര ഗ്രാമങ്ങൾ നന്ദികേശ ശില്പ നിർമ്മാണത്തിന്റെ കേന്ദ്രങ്ങളാണ്. ലോകപ്രശസ്തനായ, അടുത്ത സമയത്ത് അന്തരിച്ച ചുനക്കര കെ. ആർ. രാജനെപ്പോലെയുള്ള അതിപ്രശസ്തരായ ആളുകൾ ഈ രംഗത്തുനിന്നും ഉയർന്നുവന്നിട്ടുള്ളവരാണ്. പതിനായിരക്കണക്കിന് ആളുകളുടെ കൂട്ടായ്മയാണ് നന്ദികേശ ശില്പനിർമ്മാണത്തിലടക്കം ഉണ്ടാകുന്നത്. അതുകൊണ്ട് ഈ ഗ്രാമത്തെ നന്ദികേശ ശില്പ ഗ്രാമമായി പ്രഖ്യാപിക്കുകയും നൂറനാട് പടനിലത്തെ ശില്പ പൈതൃക കേന്ദ്രമായി അംഗീകരിക്കണമെന്നും അതിന് സാംസ്കാരിക വകുപ്പിന്റെ സഹായം ഉണ്ടാകണമെന്നുമാണ് ഈ സബ്മിഷനിലൂടെ ആവശ്യപ്പെടുന്നത്.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, ബഹുമാനപ്പെട്ട ശ്രീ. ആർ. രാജേഷ് ആവശ്യപ്പെട്ടത് നൂറനാടിനെ നന്ദികേശ ശില്പഗ്രാമമായി പ്രഖ്യാപിക്കണമെന്നാണ്. അദ്ദേഹം ചൂണ്ടിക്കാണിച്ചതുപോലെ, ക്ഷേത്രാചാരങ്ങളുടെ ഭാഗമായി കെട്ടുകാഴ്ചകൾ നടത്തുന്ന ഒരു പൈതൃക ഗ്രാമമാണ് നൂറനാട്. നൂറ്റാണ്ടുകളായി ഉൽസവങ്ങളോടൊപ്പം ബന്ധപ്പെട്ടുനില്ക്കുന്ന പൈതൃക കലാരൂപങ്ങളുടെ കലാഭംഗിയും തനിമയും ചോർന്നുപോകാതെ ഡോക്യുമെന്റ് ചെയ്യുന്നതിനും അത്തരം കലാരൂപങ്ങളുടേയും കലാകാരന്മാരുടേയും ഡാറ്റാബേസ് തയ്യാറാക്കുന്നതിനുമായി കേരള സംസ്കാരത്തിന്റെ വ്യാപനം എന്ന പദ്ധതിയിൽ നൂറനാടിനെ ഉൾപ്പെടുത്തിയിട്ടുണ്ട്. ബഹുമാനപ്പെട്ട മെമ്പർ ആവശ്യപ്പെട്ടതുപോലെ നൂറനാട് നന്ദികേശ ശില്പ പൈതൃക ഗ്രാമമായി അംഗീകരിക്കുന്ന കാര്യം ഗവൺമെന്റ് പരിഗണിക്കുന്നതാണ്.

ഭവനനിർമ്മാണത്തിന് യോഗ്യമാക്കൽ

ശ്രീ. ജോസഫ് വാഴക്കൻ: സർ, 'ഭൂരഹിതരില്ലാത്ത കേരളം' പദ്ധതിയിൽ അനുവദിച്ച ഭൂമിയിൽ നിൽക്കുന്ന മരങ്ങൾ മുറിച്ച് ഭവനനിർമ്മാണത്തിന് യോഗ്യമാക്കുന്നത് സംബന്ധിച്ചാണ് എന്റെ സബ്മിഷൻ. കഴിഞ്ഞ വർഷം സർക്കാർ നടപ്പിലാക്കിയ ഭൂരഹിതരില്ലാത്ത കേരളം പദ്ധതിയിൽ ഉൾപ്പെടുത്തി ഭൂമിയില്ലാത്തവർക്ക് മൂന്നുസെന്റ് സ്ഥലംവീതം അനുവദിച്ച് പട്ടയം നൽകിയിരുന്നു. ഇങ്ങനെ ഭൂമി ലഭിച്ചവർക്ക് തങ്ങൾക്ക് കിട്ടിയ ഭൂമിയിൽ നിൽക്കുന്ന മരങ്ങൾ മുറിക്കുന്നതുസംബന്ധിച്ച് ഒരറിയിപ്പും ഇതുവരെ ലഭിച്ചിട്ടില്ല. ഈ മരങ്ങൾ ആർ മുറിക്കും ഇതിനുള്ള അനുമതി ആർ നൽകും

മെന്നതിനെക്കുറിച്ചെന്നും യാതൊരു വ്യക്തതയും ഇതുവരെ ലഭിച്ചിട്ടില്ല. അതുകാരണം ഒരു വർഷമായിട്ടും ഇപ്രകാരം ലഭിച്ച ഭൂമിയിൽ വീട് നിർമ്മിക്കുന്നതിന് കഴിയാത്ത നിരവധി ആളുകളുണ്ട്. എന്റെ നിയോജകമണ്ഡലമായ മുവാറ്റുപുഴയിലെ ആവോലി ഗ്രാമപഞ്ചായത്തിൽ മിച്ചഭൂമിയായി കണ്ടെത്തി പിടിച്ചെടുത്ത ഭൂമിയിൽ 374 പേർക്ക് മൂന്നുസെന്റ് സ്ഥലംവീതം അനുവദിച്ചിരുന്നു. എന്നാൽ വ്യക്ഷനിബിഡമായ ഈ ഭൂമിയിൽ സ്വന്തമായി വീട് വയ്ക്കുന്നതിനുവേണ്ടി മുന്നോട്ടുവന്നിട്ടുള്ള അനവധി ആളുകൾക്ക് മരങ്ങൾ മുറിച്ചുമാറ്റുന്നതിന് റവന്യൂ അധികൃതരിൽനിന്നും അനുമതി ലഭിക്കാത്തതിനെത്തുടർന്ന് ഇതുവരേയും വീടുപണി ആരംഭിക്കുവാൻ സാധിച്ചിട്ടില്ല. ഗവൺമെന്റിൽനിന്ന് ഇതുസംബന്ധിച്ച് നിർദ്ദേശം ലഭിച്ചിട്ടില്ല എന്നാണ് റവന്യൂ അധികൃതർ പറയുന്നത്. നിരവധി ആളുകൾക്ക് സ്വന്തമായി ഭൂമി ലഭിച്ചിട്ടും വീട് വയ്ക്കാൻ കഴിയാത്ത ഗൗരവമായ സാഹചര്യം സംജാതമായിരിക്കുന്നു. ഭൂമി ലഭിച്ചവർക്ക് വീട് വയ്ക്കുന്നതിനായി മരങ്ങൾ മുറിച്ചുമാറ്റുന്നതിനാവശ്യമായ അടിയന്തര നടപടി സ്വീകരിക്കുന്നതോടൊപ്പം അവരവർക്ക് കിട്ടിയ പട്ടയ ഭൂമിയിൽ നിൽക്കുന്ന മരങ്ങളുടെ വില, വീടുവയ്ക്കുന്നതിനുവേണ്ടി അവർക്കുതന്നെ അനുവദിക്കാൻ കഴിയുമോ; ഒരു ഭവനനിർമ്മാണ പദ്ധതി ഇക്കാര്യത്തിൽ തയ്യാറാക്കുന്നുണ്ടോ എന്നതുസംബന്ധിച്ചുകൂടി വ്യക്തമാക്കണമെന്ന് അഭ്യർത്ഥിക്കുന്നു.

റവന്യൂവും കയറും വകുപ്പുമന്ത്രി (ശ്രീ. അടൂർ പ്രകാശ്): സർ, 'ഭൂരഹിതരില്ലാത്ത കേരളം' പദ്ധതിയിലുൾപ്പെടുത്തി ഭൂമി ലഭിച്ചവർക്ക് വീട് നിർമ്മിക്കുന്നതിന്റെ ആവശ്യത്തിലേക്കായി മരം മുറിക്കുന്നതുസംബന്ധിച്ച

വിഷയം ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ട്. മൂവാറ്റുപുഴയിലെ ആവോലി ഗ്രാമപഞ്ചായത്തിൽ മൂന്നുസെന്റ് ഭൂമി ലഭിച്ച ഭൂരഹിതർക്ക് വീട് വയ്ക്കുന്നതിന് സൗകര്യപ്പെടുന്ന വിധത്തിൽ മരങ്ങൾ മുറിച്ചുമാറ്റുന്നതിനാവശ്യമായ നടപടികൾ സ്വീകരിക്കാൻ എറണാകുളം ജില്ലാകളക്ടർക്ക് നിർദ്ദേശം നൽകിയിട്ടുണ്ട്. സംസ്ഥാനത്തൊട്ടാകെ ഈ വിഷയത്തിൽ തീരുമാനമെടുക്കുന്നതിന് ലാന്റ് റവന്യൂ കമ്മീഷണർക്ക് പ്രത്യേക നിർദ്ദേശം നൽകിയിരിക്കുകയാണ്.

കെട്ടിട നിർമ്മാണത്തിന് സ്ഥലം അനുവദിക്കൽ

ശ്രീ. ജെയിംസ് മാത്യു: സർ, 2009-ൽ ആരംഭിച്ച ഗവൺമെന്റ് ഐ.റ്റി. ഐ.-ആണ് കുറുമാത്തൂർ ഗവൺമെന്റ് ഐ.റ്റി.ഐ. സ്ഥലമില്ലാത്തതുമൂലം സ്വന്തമായി കെട്ടിടം നിർമ്മിക്കാൻ കഴിയാതെവരികയും പഞ്ചായത്തുവക വ്യവസായ എസ്റ്റേറ്റിൽ താൽക്കാലികമായി പ്രവർത്തനമാരംഭിക്കുകയും ചെയ്തു. കഴിഞ്ഞ അഞ്ചുവർഷമായി റവന്യൂ വകുപ്പിന്റെ കീഴിലുള്ള സ്ഥലം വിട്ടുകിട്ടുന്നതിനുവേണ്ടി ഗ്രാമപഞ്ചായത്തും മുൻ എം.എൽ.എ.-യും ഇപ്പോൾ ഞാനും നിരന്തരം ശ്രമിച്ചുകൊണ്ടിരിക്കുകയാണ്. ഇതുവരെ സ്ഥലം കിട്ടിയിട്ടില്ല. മുമ്പ് ഇതിന്റെ കെട്ടിട നിർമ്മാണത്തിനായി എം.എൽ. എ.ഫണ്ട് വകയിരുത്തിയിരുന്നു. എന്നാൽ ആ പണം വിനിയോഗിക്കാൻ കഴിയാതെ മറ്റാവശ്യത്തിന് വിനിയോഗിക്കേണ്ട അവസ്ഥയുണ്ടായി. ഇപ്പോൾ ഐ.റ്റി.ഐ.-യുടെ പ്രവർത്തനം തുടർന്നുനടത്താൻ പറ്റാത്ത വിധത്തിലുള്ള നിർദ്ദേശവും വന്നിരിക്കുകയാണ്. അടിയന്തരമായി സ്ഥലം വിട്ടുകിട്ടുന്നില്ലെങ്കിൽ ഈ വർഷം മുതൽ ഐ.റ്റി.ഐ.-യിൽ പുതിയതായി പ്രവേശനം അനുവദിക്കാൻ

വദിക്കേണ്ടതില്ല എന്നാണ് 2014 ജനുവരി 30-ാം തീയതി ലഭിച്ച നിർദ്ദേശം. നാട്ടുകാരുടെ നിരന്തര പരിശ്രമത്തിന്റെ ഫലമായി അനുവദിച്ചപ്രസ്തുത ഗവൺമെന്റ് ഐ.റ്റി.ഐ. കഴിഞ്ഞ അഞ്ചുവർഷക്കാലമായി വളരെ നല്ല നിലയിൽ പ്രവർത്തിച്ചുവരികയാണ്. മാത്രമല്ല, മെക്കാനിക്- അഗ്രികൾച്ചറൽ മെഷിനറി എന്ന ട്രേഡ് ചെങ്ങന്നൂർ ഐ.റ്റി.ഐ.-യിലും കുറുമാത്തൂർ ഐ.റ്റി.ഐ.-യിലും മാത്രമാണ് കേരളത്തിൽ നിലവിലുള്ളത്. ഇക്കാലത്ത് ഏറ്റവും പ്രസക്തമായ, വളരെ ആവശ്യകതയുള്ള ഒരു ട്രേഡിൽ പരിശീലനം നൽകുന്ന ഐ.റ്റി.ഐ.-ക്ക് സ്വന്തമായി സ്ഥലമില്ലാത്തതുമൂലം ഈവർഷം മുതൽ പ്രവേശനം നിഷേധിക്കുന്ന ഒരു സ്ഥയാണുള്ളത്. ഈ സ്ഥിതി പരിഗണിച്ച് അടിയന്തര പ്രാധാന്യത്തോടുകൂടി സ്ഥലം അനുവദിക്കണം. റസിഡൻഷ്യൽ ഐ.റ്റി.ഐ.- ആയതുകൊണ്ട് 15 ഏക്കർ സ്ഥലം ആവശ്യപ്പെട്ടാണ് ഫയൽ നീങ്ങിയത്. ബഹുമാനപ്പെട്ട മന്ത്രിയെ നേരിൽ കണ്ടപ്പോൾ, ഭൂരിഹിത കേരളം പദ്ധതി നടപ്പിലാക്കുന്ന ഘട്ടത്തിൽ ഇത്രയും സ്ഥലം അനുവദിക്കാൻ പ്രയാസമാണെന്ന് പറയുകയും അത് മൂന്ന് ഏക്കറായി ചുരുക്കുകയും ചെയ്തു. ദയവായി മുന്നേക്കർ സ്ഥലമെങ്കിലും അനുവദിച്ച് ഐ.റ്റി.ഐ. നിലനിർത്തുന്നതിനാവശ്യമായ സാഹചര്യമൊരുക്കണമെന്നാണ് ഈ സബ്മിഷനിലൂടെ ആവശ്യപ്പെടുന്നത്.

റവന്യൂവും കയറും വകുപ്പുമന്ത്രി (ശ്രീ. അടൂർ പ്രകാശ്): സർ, കണ്ണൂർ ജില്ലയിൽ തളിപ്പറമ്പ് താലൂക്കിൽ പന്നിയൂർ അംശം പുനംദേശത്ത് റീസർവ്വേ നമ്പർ 1/1-ൽ എ(2)-ൽപ്പെട്ട 15 ഏക്കർ മിച്ചഭൂമി റസിഡൻഷ്യൽ ഐ.റ്റി.ഐ സ്ഥാപിക്കുന്നതിന് അനുവദിക്കണമെന്നാവശ്യപ്പെട്ടുകൊണ്ട് കുറുമാത്തൂർ

ഗ്രാമപഞ്ചായത്ത് 2006-ൽ അപേക്ഷ നൽകിയിരുന്നു. പ്രസ്തുത മിച്ചഭൂമിക്ക് സർക്കാർ നിശ്ചയിക്കുന്ന കമ്പോളവില അടയ്ക്കുവാൻ തയ്യാറാണെന്ന് ഗ്രാമ പഞ്ചായത്ത് അറിയിച്ചിരുന്നു. ആയതിൻപ്രകാരം, സെന്റ് ഒന്നിന് 13,000 രൂപ നിരക്കിൽ 15 ഏക്കർ ഭൂമിക്ക് ഒരുകോടി 95 ലക്ഷം രൂപ കമ്പോളവില ഈടാക്കി വ്യവസ്ഥകൾക്ക് വിധേയമായി കൈമാറുന്നതിന് തടസ്സമില്ലെന്ന് നിയമ വകുപ്പ് അറിയിച്ചിരുന്നതായി ലാന്റ് ബോർഡ് സെക്രട്ടറി റിപ്പോർട്ട് ചെയ്തിരുന്നു. സർക്കാർ നിശ്ചയിച്ച വില അടയ്ക്കുവാൻ ഗ്രാമപഞ്ചായത്തിന് കഴിവില്ലാത്തതിനാൽ പ്രസ്തുത സ്ഥലം 99 വർഷത്തേക്ക് പാട്ടത്തിന് ലഭ്യമാക്കാൻ വേണ്ട നടപടി സ്വീകരിക്കുവാൻ ഗ്രാമപഞ്ചായത്ത് പിന്നീട് ആവശ്യപ്പെട്ടുവെങ്കിലും കമ്പോളവില അടയ്ക്കുവാൻ ഗ്രാമപഞ്ചായത്ത് തയ്യാറാകാതിരുന്ന സാഹചര്യത്തിൽ പ്രസ്തുത സ്ഥലം സീറോ ലാന്റ്ലെസ്സ് പദ്ധതിയിലുൾപ്പെടുത്താൻ തീരുമാനിക്കുകയുണ്ടായി. സ്വന്തം കെട്ടിടമില്ലാതെ തുടർന്നു പ്രവർത്തിക്കാൻ അനുവദിക്കില്ലെന്ന് ഐ.റ്റി.ഐ. ഡയറക്ടർ രേഖാമൂലം അറിയിച്ചിട്ടുള്ള സാഹചര്യത്തിൽ ഐ.റ്റി.ഐ.-ക്ക് സ്വന്തം കെട്ടിടം പണിത് അംഗീകാരം നഷ്ടപ്പെടാത്ത അവസ്ഥയാരുക്കാൻ ചുരുങ്ങിയത് 3 ഏക്കർ സ്ഥലമെങ്കിലും ലഭ്യമാക്കണമെന്ന എം.എൽ.എ.-യുടെ ആവശ്യത്തിന്മേൽ ലാന്റ് ബോർഡ് സെക്രട്ടറിയുടെ റിപ്പോർട്ട് ആവശ്യപ്പെട്ടിരിക്കുകയാണ്. റിപ്പോർട്ട് എത്രയും വേഗം ലഭ്യമാക്കി തുടർ നടപടികൾ കൈക്കൊള്ളുന്നതാണെന്ന് അറിയിക്കുന്നു.